



Gabra tal-ġurisprudenza

KONKLUŻJONIJIET TAL-AVUKAT ĠENERALI
BOBEK
ipprezentati fil-15 ta' April 2021¹

Kawża C-561/19

**Consorzio Italian Management,
Catania Multiservizi SpA
vs
Rete Ferroviaria Taljana SpA**

(talba għal decizjoni preliminari mressqa mill-Consiglio di Stato (il-Kunsill tal-Istat, l-Italja))

“Talba għal decizjoni preliminari – It-tielet paragrafu tal-Artikolu 267 TFUE – Qorti jew tribunal ta' Stat Membru li kontra d-decizjonijiet tiegħu ma jkun hemm ebda rimedju ġudizzjarju taħt il-liġi nazzjonali – Dmir ta' rinviju – Portata – Eċċezzjonijiet u kriterji li jirriżultaw mis-sentenza CILFIT *et*”

Werrej

I. Introduzzjoni	2
II. Il-kuntest ġuridiku	3
III. Il-fatti, il-proċeduri nazzjonali u d-domandi preliminari	4
IV. Analizi	6
A. L-istrati	7
1. L-istrat estern: huwa dejjem għall-qorti nazzjonali li tiddeċiedi	7
2. L-istrat iktar profund: għandhom il-kwistjonijiet kollha jiġu rrinvijati?	9
B. Is-sentenza CILFIT (u d-dixxendenti tagħha)	11
1. Ir-raġunijiet għad-dmir ta' rinviju	12

¹ Lingwa oriġinali: l-Ingliż.

2. L-eċċezzjonijiet għad-dmir	14
3. Il-prassi ta' applikazzjoni sussegwenti (tal-Qorti tal-Ġustizzja)	16
C. Il-problemi tas-sentenza CILFIT	20
1. Kuncettwali	20
2. Fattibbiltà	23
3. Koerenza sistemika tar-rimedji tad-dritt tal-Unjoni	26
4. L-evoluzzjoni tad-dritt tal-Unjoni u s-sistema ġudizzjarja	29
5. Sommarju interim	30
D. Il-proposta	31
1. Kwistjoni ġenerali jew li tista' tiġi ġġeneralizzata ta' interpretazzjoni tad-dritt tal-Unjoni	32
2. Iktar interpretazzjonijiet raġonevolment possibbli	35
3. Ebda ġurisprudenza tal-Qorti tal-Ġustizzja	37
4. Id-dmir ta' motivazzjoni (u l-kwistjoni miftuħa ta' infurzar)	39
V. Konkluzjoni	41

I. Introduzzjoni

1. Għall-kuntrarju ta' qrati nazzjonali tal-aħħar istanza, nissuspetta li studenti tad-dritt tal-Unjoni pjuttost dejjem għoġbithom is-sentenza CILFIT *et*². Tul l-aħħar għaxar jew għoxrin sena l-qlub ta' ħafna studenti tad-dritt tal-Unjoni aktarx kienu mill-ewwel jaqbzū b'fawra ta' ferħ u serħan malli kienu jaraw "CILFIT", "eċċezzjonijiet għad-dmir ta' rinviju", u "iddiskuti" fil-karta tal-eżami tagħhom jew meta jintalbu jagħmlu komponiment. Tabilhaqq, id-dubji dwar il-fattibbiltà tal-eċċezzjonijiet tas-sentenza CILFIT għad-dmir ta' rinviju għal deċiżjoni preliminari, partikolarment l-eċċezzjoni relatata mal-assenza ta' kull dubju raġonevoli min-naħa tal-qorti nazzjonali tal-aħħar istanza, ma huwiex forsi l-eżercizzju argumentattiv l-iktar eżiġenti. Huwa minnu li dawg il-qrati verament huma mistennija jqabblu l-verżjonijiet lingwistiċi ugwalment awtentiċi (kollha) tad-dritt tal-Unjoni? F'termini prattiċi, kif huma mistennija jiddeterminaw jekk il-kwistjoni tkunx ugwalment ovvja għall-qrati tal-Istati Membri l-oħra u għall-Qorti tal-Ġustizzja?

2. Għal għadd ta' snin, id-dmir ta' rinviju għal deċiżjoni preliminari skont it-tielet paragrafu tal-Artikolu 267 TFUE, l-eċċezzjonijiet għal dak id-dmir, u fuq kollox l-infurzar tiegħu, kienu metaforikament bħal kelb rieqed la tqajmux tad-dritt tal-Unjoni. Ahna lkoll konxji li huwa qiegħed hemm. Ahna lkoll kapaċi niddiskutu jew anki niktbu testi ta' duttrina dwaru. Madankollu, fil-ħajja ta' kuljum, ikun l-aħjar li nħalluh fil-kwiet. Fi kliem prattiku (jew ċiniku)

² Sentenza tas-6 ta' Ottubru 1982 (283/81, EU:C:1982:335) (iktar 'il quddiem is- "sentenza CILFIT").

is-sistema kollha ta' deċiżjonijiet preliminari tiffunzjona minhabba li hadd, fil-fatt, ma japplika s-sentenza *CILFIT*, fi kwalunkwe każ ċertament mhux letteralment. Sikwit, l-idea ta' kelb hija aħjar milli jkollok x'taqsam ma' annimal ħaj.

3. Għal għadd ta' raġunijiet imsemmija f'dawn il-konklużjonijiet, nissuggerixxi lill-Qorti tal-Ġustizzja li huwa ż-żmien li teżamina mill-ġdid il-ġurisprudenza *CILFIT*. Il-proposta tiegħi dwar dan hija pjuttost sempliċi: li d-dmir ta' rinviu skont it-tielet paragrafu tal-Artikolu 267 TFUE jkun adottat u, bl-istess mod, l-eċċezzjonijiet għalih, sabiex ikunu jirriflettu l-htigijiet tas-sistema ġudizzjarja attwali tad-dritt tal-Unjoni, u sabiex ikunu jistgħu jiġu applikati b'mod realistiku (u, possibbilment, xi darba, infurzati).

4. Madankollu, il-proċess ta' adattament issuggerit ikun jeħtieġu bidla kbira paradigmatica. Il-mod loġiku u l-fokus dwar id-dmir ta' rinviu u l-eċċezzjonijiet għalih għandhom jinbidlu mill-assenza ta' kull dubju raġonevoli dwar l-*applikazzjoni* korretta tad-dritt tal-Unjoni f'każ *individwali*, stabbilit bl-eżistenza ta' dubju *suġġettiv* fuq livell ġuridiku, għal wieħed obbligatorju iktar *oġġettiv* li jiżgura *interpretazzjoni* uniformi tad-dritt tal-Unjoni mal-Unjoni kollha. Fi kliem ieħor, id-dmir li ssir talba għal deċiżjoni preliminari ma għandux ikun iffokat primarjament fuq ir-risposti korretti, iżda pjuttost fuq li jkunu identifikati d-domandi xierqa.

II. Il-kuntest ġuridiku

5. Skont l-Artikolu 267 TFUE:

“Il-Qorti ta' l-Ġustizzja ta' l-Unjoni Ewropea għandha jkollha l-kompetenza li tagħti sentenzi preliminari dwar:

(a) l-interpretazzjoni tat-Trattati;

(b) il-validità u l-interpretazzjoni ta' l-atti ta' l-istituzzjonijiet, korpi jew organi ta' l-Unjoni;

Meta l-kwistjoni titqajjem quddiem xi qorti jew tribunal ta' xi Stat Membru, dik il-Qorti jew tribunal jistgħu, jekk ikun jidhrilhom li deċiżjoni fuq dik il-kwistjoni tkun meħtieġa sabiex ikunu jistgħu jagħtu s-sentenza, jitolbu lill-Qorti sabiex tagħti deċiżjoni dwarha.

Meta l-kwistjoni titqajjem f'każ pendenti quddiem xi qorti jew tribunal ta' Stat Membru li kontra d-deċiżjonijiet tiegħu ma jkun hemm ebda rimedju ġudizzjarju taħt il-liġi nazzjonali, dik il-qorti jew dak it-tribunal, għandhom jirreferu l-kwistjoni lill-Qorti.

[...]

6. L-Artikolu 99 tar-Regoli tal-Proċedura tal-Qorti tal-Ġustizzja jgħid:

“Meta domanda preliminari magħmula tkun identika għal domanda li dwarha l-Qorti tal-Ġustizzja tkun diġà ddeċidiet, meta r-risposta għal tali domanda tkun tista' tiġi dedotta b'mod ċar mill-ġurisprudenza jew meta r-risposta għad-domanda preliminari ma tħalli lok għal ebda dubju raġonevoli, il-Qorti tal-Ġustizzja tista', f'kull hin, fuq proposta tal-Imħallef Relatur u wara li jinstema' l-Avukat Ġenerali, tiddeċiedi permezz ta' digriet motivat.”

III. Il-fatti, il-proċeduri nazzjonali u d-domandi preliminari

7. Fit-23 ta' Frar 2006, il-Conorzio Italian Management u Catania Multiservizi SpA (iktar 'il quddiem ir-“rikorrenti”) ingħataw, mir-Rete ferroviaria italiana SpA (iktar 'il quddiem ir-“RFI”), kuntratt għal “servizzi relatati mat-tindif u l-manutenzjoni tat-tiżjin tal-post u ta' oqsma oħra miftuħa għall-pubbliku, kif ukoll servizzi anċillari fi stazzjonijiet, impjanti, ufficcji u workshops f'diversi siti mat-territorju kollu kopert mid-Direzione compartimentale movimento di Cagliari [(id-Divizjoni tal-Operazzjonijiet Reġjonali ta' Cagliari, l-Italja)]”.

8. Dak il-kuntratt kellu klawżola li kienet tillimita r-reviżjoni tal-prezzijiet. Waqt li l-kuntratt kien fis-seħħ ir-rikorrenti talbu lir-RFI sabiex taġġustja l-prezzijiet tal-kuntratt minħabba li kienet allegata zieda fl-ispejjeż kuntrattwali li kienu nqalghu minħabba zieda fl-ispejjeż tal-persunal. Ir-RFI rrifjutat.

9. Ir-rikorrenti fetħu kawża kontra r-RFI quddiem it-Tribunale amministrativo regionale per la Sardegna (il-Qorti Amministrattiva Reġjonali għal Sardegna, l-Italja, iktar 'il quddiem it-“TAR”). B'sentenza tal-11 ta' Ġunju 2014, it-TAR ċaħdet it-talba. Din il-qorti sabet li l-Artikolu 115 tad-Digriet Legiżlattiv Nru 163/2006 ma kienx japplika għal attivitajiet li kienu jaqgħu taht is-setturi speċjali, bħal servizzi ta' tindif, meta jkunu jiformaw parti essenzjali tan-netwerk tat-trasport bil-ferrovija. It-TAR sabet ukoll li r-reviżjoni tal-prezzijiet ma kinitx obligatorja skont l-Artikolu 1664 tal-Codice Civile (il-Kodiċi Ċivili) u li partijiet setgħu jidderogaw minn dik ir-regola.

10. Ir-rikorrenti pprezentaw appell minn dik is-sentenza quddiem il-Consiglio di Stato (Il-Kunsill tal-Istat, l-Italja). Huma argumentaw li kienu applikabbli l-Artikolu 115 tad-Digriet Legiżlattiv Nru 163/2006 jew, sussidjarjament, l-Artikolu 1664 tal-Kodiċi Ċivili. Barra minn dan, fil-fehma tagħhom, ir-regoli nazzjonali kienu jiksru d-Direttiva 2004/17/KE³ sa fejn kienu jirriżultaw fl-eskluzjoni tar-reviżjoni ta' prezzijiet fis-settur tat-trasport u fir-rigward ta' kuntratti ta' tindif relatati. Dawk ir-regoli kienu jagħtu lok għal zbilanċ kuntrattwali ingust u sproporzjonat, li fl-aħħar mill-aħħar kien johloq distorsjoni tar-regoli li bihom jiffunzjona s-suq. Kieku d-Direttiva 2004/17 kellha tiġi interpretata bħala li teskludi r-reviżjoni ta' prezzijiet fil-kuntratti kollha konkluzi u implimentati fis-setturi speċjali, hija kienet allura tkun invalida.

11. F'dak l-isfond, fl-24 ta' Novembru 2016, il-Consiglio di Stato (il-Kunsill tal-Istat) irrinvija z-żewġ domandi li ġejjin lill-Qorti tal-Ġustizzja għal deċiżjoni preliminari:

“(1) Interpretazzjoni tad-dritt nazzjonali li teskludi r-reviżjoni tal-prezzijiet fil-kuntratti relatati ma[’ ‘setturi speċjali’], b'mod partikolari fir-rigward ta' dawk li s-sugġett tagħhom huwa differenti minn dawk imsemmija [fid-Direttiva 2004/17], iżda li huwa marbut ma' dawn tal-aħħar permezz ta' rabta funzjonali, hija konformi mad-dritt tal-Unjoni [...] (b'mod partikolari l-Artikoli 3(3) TUE, l-Artikoli 26, 56 sa 58 u 101 TFUE u l-Artikolu 16 tal-[Karta tad-Drittijiet Fundamentali tal-Unjoni Ewropea] u mad-Direttiva 2004/17?”

³ Direttiva tal-Parlament Ewropew u tal-Kunsill tal-31 ta' Marzu 2004 li tikkoordina l-proċeduri ta' akkwisti ta' entitajiet li joperaw fis-setturi tas-servizzi ta' l-ilma, l-enerġija, it-trasport u postali (GU Edizzjoni Speċjali bil-Malti, Kapitolu 6, Vol. 7, p. 19).

- (2) Id-Direttiva 2004/17 (jekk jitqies li l-esklużjoni tar-reviżjoni tal-prezzijiet fil-kuntratti kollha konkluzi u applikati fil-kuntest ta' 'setturi speċjali' tirriżulta direttament minnha), hija konformi mal-prinċipji tal-Unjoni Ewropea (b'mod partikolari mal-Artikolu 3(1) TUE, mal-Artikoli 26, 56 sa 58 u 101 TFUE u mal-Artikolu 16 tal-[Karta tad-Drittijiet Fundamentali tal-Unjoni Ewropea]), 'fid-dawl tan-natura ingusta u sproporzjonata, u tal-alterazzjoni tal-bilanċ kuntrattwali u, għaldaqstant tar-regoli ta' suq effiċjenti'?"

12. Il-Qorti tal-Ġustizzja rrispondiet b'sentenza tad-19 April 2018⁴. Dwar l-ewwel domanda l-Qorti tal-Ġustizzja nnotat li l-qorti tar-rinviju ma kienet tat l-ebda spjegazzjoni dwar ir-rilevanza tal-interpretazzjoni tal-Artikolu 3(3) TUE jew tal-Artikoli 26, 57 sa 58 u 101 TFUE għar-riżoluzzjoni tat-tilwima fil-kawża prinċipali. L-Artikolu 16 tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta") huwa, bħad-dispożizzjonijiet l-oħra tal-Karta, indirizzat lill-Istati Membri biss meta huma jkunu qegħdin jimplimentaw id-dritt tal-Unjoni, li ma kienx il-każ fil-kawża prinċipali. Il-Qorti tal-Ġustizzja, għalhekk, ikkonkludiet li l-ewwel domanda kienet inammissibbli fir-rigward ta' dawk id-dispożizzjonijiet⁵.

13. Madankollu, fir-rigward tad-Direttiva 2004/17 u tal-prinċipji ġenerali sottostanti din id-direttiva, b'mod partikolari l-prinċipju ta' ugwaljanza fit-trattament u l-prinċipju ta' trasparenza, il-Qorti tal-Ġustizzja sabet li dawn kellhom jiġu interpretati fis-sens li ma kinux jipprekludu regoli nazzjonali li ma jipprovdwx għal reviżjoni kull tant żmien tal-prezzijiet wara li jkun ingħata kuntratt fis-setturi koperti minn din id-direttiva. Minhabba dik ir-risposta l-Qorti tal-Ġustizzja qieset li t-tieni domanda kienet ipotetika.

14. Fit-28 ta' Ottubru 2018, wara li l-Qorti tal-Ġustizzja tat is-sentenza tagħha, ir-rikorrenti talbu lill-Consiglio di Stato (il-Kunsill tal-Istat), qabel ma nżammet is-seduta pubblika fl-14 ta' Novembru 2018, jagħmel domandi ġodda lill-Qorti tal-Ġustizzja għal deċiżjoni preliminari. Fil-mertu, ir-rikorrenti jsostnu li, fis-sentenza tagħha, il-Qorti tal-Ġustizzja ma haditx pożizzjoni dwar jekk servizzi ta' tindif kellhomx rabta funzjonali mas-servizz tat-trasport. Huma nnotaw li, fis-sentenza tagħha, il-Qorti tal-Ġustizzja assumiet li, kif kien stipulat fl-istedina inizjali għal offerti, iż-żmien tar-relazzjoni kuntrattwali ma setax ikun estiż. Madankollu, dan ma jirriflettix il-qagħda fl-Italja fejn kuntratti ta' servizz sikwit jiġu estiżi minn awtoritajiet pubbliċi, xi drabi b'mod indefinit, u b'hekk tinholoq sitwazzjoni ta' zbilanċ kuntrattwali. Sabiex isostnu l-pożizzjoni tagħhom ir-rikorrenti jistrieħu fuq il-premessi 9, 10 u 45 tad-Direttiva 2004/17, kif ukoll fuq l-Artikolu 57 tagħha.

15. Skont il-Consiglio di Stato (il-Kunsill tal-Istat), li, għal darba oħra, huwa l-qorti tar-rinviju fil-kawża prinċipali, ir-rikorrenti għamlu, għalhekk, domandi ulterjuri għal deċiżjoni preliminari. Madankollu, il-qorti tar-rinviju għandha dubju jekk, fiċ-ċirkustanzi tal-kawża prinċipali, hija għandhiex tagħmel dawk id-domandi lill-Qorti tal-Ġustizzja taħt it-tielet paragrafu tal-Artikolu 267 TFUE. Hija tqis li l-obbligu ta' qorti tal-aħħar istanza li tressaq domanda għal deċiżjoni preliminari ma jistax jinfired minn sistema ta' "ostakoli proċedurali" li tagħti inċentiv lill-partijiet sabiex jissottomettu "darba għal dejjem" lill-qorti nazzjonali l-aspetti tad-dritt nazzjonali li huma jqisu li jkunu inkonsistenti mad-dritt tal-Unjoni. Inkella, il-proposta suċċessiva u kontinwa ta' domandi għal deċiżjoni preliminari – minbarra li tista' sservi ta' użu ħazin u, f'każijiet estremi, verament ta' "abbuż tal-proċedura" – għandha fl-aħħar mill-aħħar, bħala riżultat tal-obbligu li ssir talba għal deċiżjoni preliminari, tirrendi bla siwi d-dritt għal protezzjoni ġudizzjarja u timmina l-prinċipju li proċeduri ġudizzjarji għandhom ikunu konkluzi malajr u b'mod effettiv.

⁴ Sentenza Consorzio Italian Management u Catania Multiservizi (C-152/17, EU:C:2018:264).

⁵ *Ibid.*, punti 33 sa 35.

16. Huwa f'dan il-kuntest fattwali u legali li l-Consiglio di Stato (il-Kunsill tal-Istat) għamel id-domandi segwenti lill-Qorti tal-Ġustizzja għal deċiżjoni preliminari:

- “(1) Skont l-Artikolu 267 TFUE, il-qorti nazzjonali li d-deċiżjonijiet tagħha ma humiex rivedibbli permezz ta' rikors ġudizzjarju, bħala prinċipju, hija obbligata tressaq talba għal deċiżjoni preliminari fuq kwistjoni ta' interpretazzjoni tad-dritt tal-Unjoni, anki jekk din il-kwistjoni tiġi proposta liha minn waħda mill-partijiet fil-kawża wara l-ewwel att promotur tagħha jew wara n-nota tagħha għal komparazzjoni fil-kawża, wara li l-kawża tkun instegħmet għall-ewwel darba, jew anki wara li jkun sar l-ewwel rinviu għal deċiżjoni preliminari quddiem il-Qorti tal-Ġustizzja tal-Unjoni Ewropea?
- (2) [Fid-dawl tal-ewwel domanda] l-Artikoli 115, 206 u 217 tad-Digriet Legiżlattiv Nru 163/2006, kif interpretati mill-ġurisprudenza amministrattiva fis-sens li dawn jeskludu r-reviżjoni tal-prezzijiet fil-kuntratti marbuta mas-setturi msejġha speċjali huma konformi mad-dritt tal-Unjoni [b'mod partikolari, l-Artikolu 4(2), l-Artikolu 9, l-Artikolu 101(1)(e), l-Artikolu 106, l-Artikolu 151 – kif ukoll il-Karta Soċjali Ewropea ffirmata f'Torino fit-18 ta' Ottubru 1961 u l-Karta Komunitarja tad-Drittijiet Soċjali Fundamentali tal-Ħaddiema tal-1989 li hija ċċitata minn dan l-aħħar imsemmi artikolu – l-Artikolu 152, l-Artikolu 153 u l-Artikolu 156 TFUE; l-Artikoli 2 u 3 TUE u l-Artikolu 28 tal-Karta tad-Drittijiet Fundamentali tal-Unjoni Ewropea], b'mod partikolari inkonnessjoni mal-kuntratti li għandhom għan differenti minn dawk previsti mid-Direttiva [2004/17], iżda li għandhom rabta funzjonali ma' dawn tal-aħħar?
- (3) [Fid-dawl tal-ewwel domanda] l-Artikoli 115, 206 u 217 tad-Digriet Legiżlattiv Nru 163/2006 kif interpretati mill-ġurisprudenza amministrattiva fis-sens li dawn jeskludu r-reviżjoni tal-prezzijiet fil-kuntratti marbuta mas-setturi msejġha speċjali huma konformi mad-dritt tal-Unjoni (b'mod partikolari, l-Artikolu 28 tal-[Karta], il-prinċipju ta' ugwaljanza fit-trattament stabbilit fl-Artikoli 26 u 34 TFUE, u l-prinċipju ta' libertà ta' intrapriża rikonnoxxut ukoll mill-Artikolu 16 tal-[Karta], b'mod partikolari inkonnessjoni mal-kuntratti li għandhom għan differenti minn dawk previsti mid-Direttiva 2004/17, iżda li għandhom rabta funzjonali ma' dawn tal-aħħar?”

17. Osservazzjonijiet bil-miktub kienu sottomessi mir-rikorrenti, mir-RFI, mill-Gvern Taljan u mill-Kummissjoni Ewropea. Dawk il-partijiet ikkonċernati, flimkien mal-Gvern Ġermaniż u mal-Gvern Franciż, kollha ħadu sehem fis-seduta li nżammet fil-15 ta' Lulju 2020.

IV. Analizi

18. Konformi mat-talba tal-Qorti tal-Ġustizzja, dawn il-konkluzjonijiet ser jiffokaw fuq l-ewwel domanda magħmula mill-qorti tar-rinviju. Dik id-domanda għandha żewġ strati. Minn naħa, mit-test tagħha, l-ewwel domanda tista' forsi tinqara bħala li semplicement tistaqsi jekk qorti nazzjonali tal-aħħar istanza hijiex obbligata tressaq talba f'kuntest fattwali speċifiku li jkollu tliet elementi: (i) meta d-domanda ssir minn waħda mill-partijiet; (ii) meta d-domanda ssir wara li parti tkun ipprezentat id-dikjarazzjoni inizjali tagħha; u (iii) ukoll wara li tkun diġà saret talba għal deċiżjoni preliminari lill-Qorti tal-Ġustizzja. Mhux diffiċli tingħata rispost għal dawn id-domandi. Ir-risposti, tabilhaqq, jirriżultaw mill-ġurisprudenza stabbilita sewwa tal-Qorti tal-Ġustizzja (kif ser nuri fit-Taqsima A iktar 'il quddiem).

19. Min-naħa l-oħra, ma naħsibx li tali risposta tagħmel ġustizzja mal-kwistjonijiet li realment qajmet il-qorti tar-rinviju. Dik il-ġurisprudenza tinnota li hemm kwistjonijiet addizzjonali li l-partijiet qajmu li jistgħu fil-fatt jiġu riżolti abbażi tar-risposta mogħtija diġà mill-Qorti tal-Ġustizzja. Madankollu, il-qorti tar-rinviju tirrikonoxxi wkoll li hemm kwistjonijiet godda li ma jistgħux jitwarrbu b'dan il-mod. Dwar dawk il-kwistjonijiet addizzjonali l-qorti tar-rinviju tinnota li, minħabba li hija stess kienet qorti tal-aħħar istanza skont id-dritt nazzjonali, hija kienet obbligata tressaq talba lill-Qorti tal-Ġustizzja minħabba li kienet ġiet quddiemha kwistjoni ta' interpretazzjoni tad-dritt tal-Unjoni⁶.

20. F'dan l-istadju, il-kwistjoni usa' tal-ewwel domanda toħroġ b'mod shiħ: fil-każijiet kollha fejn ikun għad hemm dubji dwar l-applikazzjoni korretta tad-dritt tal-Unjoni f'dak il-każ partikolari, irrISPETTIVAMENT minn jekk tkunx diġà tressqet talba qabel għal deċiżjoni preliminari fl-istess kawża, huma koperti mid-dmir ta' rinviju, li huwa r-responsabbiltà tal-qrati tal-aħħar istanza? Liema hija l-portata xieraq tad-dmir li titressaq domanda għal deċiżjoni preliminari u l-eċċezzjonijiet għalih, partikolarment fir-rigward ta' każijiet bħal dan fil-kawża prinċipali?

21. Sabiex nissuggerixxi risposta għal dik id-domanda, nibda billi niddekrivi l-limiti kurrenti tad-dmir ta' rinviju u l-eċċezzjonijiet għalih (B). Wara, ser neżamina l-problemi differenti kif miġjuba minn dik il-ġurisprudenza, ma' dawk il-problemi li sussegwentement qegħdin jiġu ddefiniti mill-ġdid bħala r-raġunijiet li għalihom nissuggerixxi li l-Qorti tal-Ġustizzja tartikola d-dmir ta' rinviju f'dawl differenti (C). Fl-aħħar nett, ser nagħlaq bi proposta speċifika f'dan ir-rigward (D).

A. L-istrati

22. L-elementi msemmija mill-qorti tar-rinviju huma relatati mat-tliet domandi: (i) *ir-rwol tal-partijiet* meta jressqu domanda; (ii) *il-waqt* meta għanda ssir id-domanda b'rabta mad-diversi stadji li minnhom tista' tkun komposta proċedura ġudizzjarju nazzjonali; u (iii) il-possibbiltà ta' *tieni talba* għal deċiżjoni preliminari fl-istess proċeduri. Kieku dawn it-tliet kwistjonijiet jitqiesu bħala tliet domandi differenti, u mhux bħala tliet speċifikazzjonijiet tal-istess domanda, ir-risposta għalihom tista' faċilment tkun dedotta mill-ġurisprudenza stabbilita tal-Qorti tal-Ġustizzja.

1. L-istrat estern: huwa dejjem għall-qorti nazzjonali li tiddeċiedi

23. L-ewwel nett, jekk qorti tar-rinviju tqisx li tkun meħtieġa deċiżjoni tal-Qorti tal-Ġustizzja sabiex hija tagħti sentenza, huwa esklużivament għal dik il-qorti li tiddeċiedi. Ċertament, qorti nazzjonali, bħal kull qorti oħra, aktarx tisma' kif jaħsbuha l-partijiet dwar l-opportunità li titressaq talba għal deċiżjoni preliminari. Madankollu, l-Artikolu 267 TFUE stabbilixxa kooperazzjoni diretta bejn il-Qorti tal-Ġustizzja u l-qrati nazzjonali permezz ta' proċedura, li hija kompletament indipendenti minn kull inizjattiva min-naħa tal-partijiet⁷. Għalhekk, is-sempliċi fatt li parti fit-tilwima fil-kawża prinċipali tkun qajmet ċerti kwistjonijiet tad-dritt tal-Unjoni ma

⁶ Invokazzjoni ta' ġurisprudenza stabbilita tal-Qorti tal-Ġustizzja f'dan ir-rigward, partikolarment is-sentenza tat-18 ta' Lulju 2013, Consiglio Nazionale dei Geologi (C-136/12, EU:C:2013:489, punt 25).

⁷ Ara, pereżempju, is-sentenza tat-12 ta' Frar 2008, Kempter (C-2/06, EU:C:2008:78, punt 41); tad-9 ta' Novembru 2010, VB Pénzügyi Lízing (C-137/08, EU:C:2010:659, punt 28); u tat-18 ta' Lulju 2013, Consiglio Nazionale dei Geologi (C-136/12, EU:C:2013:489, punt 28).

jobbligax lill-qorti kkonċernata tqis li tkun saret domanda fis-sens tal-Artikolu 267 TFUE, li jirrendi rinviju obligatorju⁸. Għall-kuntrarju, dan ifisser ukoll li qorti nazzjonali tista' tressaq talba għal deċiżjoni preliminari *ex officio*⁹.

24. It-tieni nett, huwa wkoll għall-qorti nazzjonali biss li tiddeċiedi meta jkun floku titressaq talba lill-Qorti tal-Ġustizzja għal deċiżjoni preliminari¹⁰. Il-qorti nazzjonali tkun fl-aħjar pożizzjoni sabiex tapprezza f'liema stadju tal-proċeduri hija tkun teħtieġ deċiżjoni preliminari mingħand il-Qorti tal-Ġustizzja¹¹. Il-Qorti tal-Ġustizzja jkun jeħtigilha biss li t-tilwima tkun pendenti fiż-żmien tat-talba għal deċiżjoni preliminari¹².

25. Ċertament, mill-mod kif taraha l-Qorti tal-Ġustizzja, u x-xewqa tagħha li tgħin lill-qorti tar-rinviju f'kolli kemm jista' jkun, sitwazzjonijiet li fihom il-qorti nazzjonali tiddeċiedi li tressaq rinviju għal deċiżjoni preliminari lill-Qorti tal-Ġustizzja biss wara li tilwima u l-implikazzjonijiet tagħha kollha jkunu mmaterjalizzaw għalkollox quddiem dik il-qorti ma jistgħux għajr ikunu milqugħa. Għalhekk, f'xi każijiet, amministrazzjoni tajba tal-ġustizzja tista' teħtieġ li l-Qorti tal-Ġustizzja tiġi adita biss wara li ż-żewġ partijiet fit-tilwima jkunu nstengħu mill-qorti tar-rinviju. Madankollu, dan ċertament mhux, fih u minnu nnifsu, kundizzjoni imposta minn din il-Qorti tal-Ġustizzja¹³.

26. B'mod simili, ma naħsibx li l-Qorti tal-Ġustizzja toponi regoli jew dispożizzjonijiet nazzjonali li jkunu jeħtieġu jew jitolbu r-raggruppament ta' proċeduri, b'mod partikolari quddiem qrati tal-appell jew supremi, billi tobbliga lill-partijiet iressqu argumenti godda jew addizzjonali f'ċertu waqt jew stadju tal-proċedura ġudizzjarja. Madankollu, huwa minnu li fl-imghoddi l-Qorti tal-Ġustizzja b'mod ġenerali kienet toponi jekk tali skadenzi jew raggruppament ta' proċeduri kienu jagħmluha effettivament impossibbli għall-qrati nazzjonali li jqajmu kwistjonijiet ta' kompatibbiltà ta' regoli nazzjonali mad-dritt tal-Unjoni¹⁴.

27. Il-logika tal-ġurisprudenza tal-Qorti tal-Ġustizzja f'dan il-qasam hija intiza għalhekk, li tiżgura li regoli nazzjonali ta' proċedura ma jzommux milli jitqajmu punti tad-dritt tal-Unjoni, b'talba għal deċiżjoni preliminari li potenzjalment issir mingħajr ma jitqies l-istadju tal-proċeduri. F'termini Prattiki, dan jista' jwassal sabiex potenzjalment titwarrab kull regola nazzjonali restrittiva¹⁵.

28. Madankollu, fil-kuntest ta' dan il-każ, donnu jidher li l-kwistjoni dwar jekk potenzjalment setax jinqala' lok għad-dmir ta' rinviju skont l-Artikolu 267 TFUE, "anki jekk din il-kwistjoni tiġi proposta [lill-qorti nazzjonali] minn waħda mill-partijiet fil-kawża wara l-ewwel att promotur tagħha jew wara n-nota tagħha għal komparizzjoni fil-kawża, wara li l-kawża tkun instegħmet

⁸ Diġà fis-sentenza tas-6 ta' Ottubru 1982, CILFIT *et* (283/81, EU:C:1982:335, punt 9). Ara wkoll is-sentenza tal-10 ta' Jannar 2006, IATA u ELFAA (C-344/04, EU:C:2006:10, punt 28).

⁹ Diġà fis-sentenza tas-16 ta' Ġunju 1981, Salonia (126/80, EU:C:1981:136, punt 7). Ara wkoll is-sentenza tal-15 ta' Jannar 2013, Križan *et* (C-416/10, EU:C:2013:8, punt 65).

¹⁰ Ara, pereżempju, is-sentenzi tas-17 ta' Lulju 2008, Coleman (C-303/06, EU:C:2008:415, punt 29 u l-ġurisprudenza ċċitata), u tat-22 ta' Diċembru 2008, Les Vergers du Vieux Tauves (C-48/07, EU:C:2008:758, punt 20 u l-ġurisprudenza ċċitata).

¹¹ Ara, pereżempju, is-sentenza tal-11 ta' Ġunju 1987, X (14/86, EU:C:1987:275, punt 11).

¹² Ara, pereżempju, is-sentenza tat-13 ta' April 2000, Lehtonen u Castors Braine (C-176/96, EU:C:2000:201, punt 19).

¹³ Diġà fis-sentenza tat-28 ta' Ġunju 1978, Simmenthal (70/77, EU:C:1978:139, punti 10 u 11). Ara wkoll reċentement, pereżempju, is-sentenza tal-1 ta' Frar 2017, Tolley (C-430/15, EU:C:2017:74, punti 32 u 33).

¹⁴ Ara, pereżempju, is-sentenza tal-14 ta' Diċembru 1995, Peterbroeck (C-312/93, EU:C:1995:437, punti 19 u 20). Ara wkoll, partikolarment fir-rigward ta' limitazzjoni potenzjali tal-kamp ta' applikazzjoni ta' (tieni) appelli, is-sentenza tal-4 ta' Ġunju 2002, Lyckeskog (C-99/00, EU:C:2002:329, punti 17 u 18).

¹⁵ Ara wkoll, b'mod iktar ġenerali, is-sentenza tal-5 ta' Ottubru 2010, Elchinov (C-173/09, EU:C:2010:581, punt 25), jew is-sentenza tal-15 ta' Jannar 2013, Križan *et* (C-416/10, EU:C:2013:8, punt 67).

għall-ewwel darba”, qiegħda titqajjem bil-ħsieb ta’ riżultat differenti. F’dan il-każ, jidher li fil-fatt ma hemm ebda regola ta’ limitazzjoni fid-dritt nazzjonali, u l-partijiet, mid-dehra, jithallew jibdeu jiddiskutu (mill-ġdid) elementi quddiem il-qorti tar-rinviju li diġà kienu s-sugġett ta’ talba għal deċiżjoni preliminari. Madankollu, tkun haġa stramba ħafna, biex ma ngħidx iżjed, kieku wieħed kellu jibda jsejjaħ il-linja ta’ ġurisprudenza “permissiva”, imsemmija iktar ’il fuq, li dejjem insistiet b’mod kategoriku li l-imħallfin nazzjonali huma kompletament liberi jqajmu *kull* punt tad-dritt tal-Unjoni f’*kull* stadju tal-proċeduri sabiex f’daqqa waħda jsibu r-riżultat oppost: sabiex iwaqqfu *kull* diskussjoni ulterjuri permessa skont id-dritt nazzjonali wara deċiżjoni tal-Qorti tal-Ġustizzja li tkun waslet fil-livell nazzjonali.

29. It-tielet nett, dan kien ikun skomdu ħafna mal-mod tradizzjonali kif il-Qorti tal-Ġustizzja kienet tqis it-tielet element identifikat mill-qorti tar-rinviju: il-possibbiltà li wieħed isaqsi mill-ġdid. Dwar dan, il-Qorti tal-Ġustizzja dejjem insistiet li l-qorti nazzjonali jibqgħu liberi jressqu kwistjoni quddiem il-Qorti tal-Ġustizzja jekk huma jqisu sewwa li jagħmlu hekk; u l-fatt li d-dispożizzjonijiet li tagħhom tkun qiegħda tintalab l-interpretazzjoni jkunu diġà ġew interpretati mill-Qorti tal-Ġustizzja ma jcaħħadx lill-Qorti tal-Ġustizzja mill-ġurisdizzjoni li tagħti deċiżjoni ulterjuri¹⁶.

30. L-istess japplika *għall-istess* proċeduri nazzjonali. Skont il-Qorti tal-Ġustizzja, “[t]ali rinviju jista’ jkun ġustifikat meta l-qorti nazzjonali tiltaqa’ ma’ diffikultajiet fir-rigward tal-komprensjoni jew ta’ l-applikazzjoni tas-sentenza, meta hija tagħmel domanda ġdida dwar punt ta’ dritt jew inkella meta hija tissottometti lill-Qorti tal-Ġustizzja elementi ta’ evalwazzjoni ġodda li jistgħu jwassluha sabiex tagħti risposta differenti għal domanda li tkun diġà saret”¹⁷. Għalhekk, rinviju ġdid huwa dejjem possibbli, dwar l-istess dispożizzjonijiet tad-dritt tal-Unjoni, iżda wkoll potenzjalment dwar dispożizzjonijiet jew kwistjonijiet differenti fl-istess proċeduri.

31. Isegwi li r-risposta qasira għall-ewwel domanda hija li talba għal deċiżjoni preliminari *tista’* ssir f’kull żmien, irrISPETTIVAMENT minn sentenza preliminari preċedenti tal-Qorti tal-Ġustizzja mogħtija fl-istess proċeduri, sakemm l-qorti tar-rinviju tkun tqis li r-risposta tal-Qorti tal-Ġustizzja tkun meħtieġa sabiex tgħinha tagħti sentenza. Dik id-deċiżjoni għandha dejjem tittieħed mill-qorti nazzjonali, fid-dawl ta’ *kull* dubju raġonevoli li hija jista’ jkollha dwar l-applikazzjoni korretta tad-dritt tal-Unjoni fil-kawża quddiemha.

2. *L-istrat iktar profond: għandhom il-kwistjonijiet kollha jiġu rrinvijati?*

32. Fil-qosor, dan kollu jibqa’ fil-kompetenza esklużiva tal-qorti tar-rinviju u l-evalwazzjoni tagħha tal-ħtieġa (sugġettiva) tagħha li titlob gwida ulterjuri mingħand il-Qorti tal-Ġustizzja. Madankollu, hija verament din ir-risposta? Jew hija din id-dikjarazzjoni pjuttost id-deskrizzjoni tal-problema? Tabilhaqq, għad għandu jibqa’ jkun hemm dmir ta’ rinviju f’kawzi bħal din?

¹⁶ Ara, pereżempju, is-sentenzi tas-17 ta’ Lulju 2014, Torresi (C-58/13 u C-59/13, EU:C:2014:2088, punt 32 u l-ġurisprudenza ċċitata); tal-20 ta’ Diċembru 2017, Schweppes (C-291/16, EU:C:2017:990, punt 26); u tas-6 ta’ Novembru 2018, Bauer u Willmeroth (C-569/16 u C-570/16, EU:C:2018:871, punt 21).

¹⁷ Ara d-digriet tal-5 ta’ Marzu 1986, Wünsche (69/85, EU:C:1986:104, punt 15); is-sentenza tal-11 ta’ Ġunju 1987, X (14/86, EU:C:1987:275, punt 12); is-sentenza tas-6 ta’ Marzu 2003, Kaba (C-466/00, EU:C:2003:127, punt 39) u d-digriet tat-30 ta’ Ġunju 2016, Sokoll-Seebacher u Naderhirm (C-634/15, EU:C:2016:510, punt 19).

33. Meqjusa f'dan il-kuntest, l-ewwel domanda tal-qorti tar-rinviju tilhaq strat ieħor, wisq iktar profond. Dan huwa enfasizzat iktar mill-fatt li *t-tliet elementi kollha* diskussi fit-taqsimha preċedenti, bħala domandi awtonomi, jinsabu fl-istess waqt fil-kawża prinċipali. Għalhekk, il-kwistjoni ssir waħda dwar jekk il-qorti tar-rinviju tkunx għadha, minkejja dawn iċ-ċirkustanzi kollha, obbligata tagħmel talba għal deċiżjoni preliminari.

34. Għalhekk, ma nħossx li tali domanda tista' b'mod sewwa tingħata risposta bil-mod deskritt fit-taqsimha preċedenti. Ukoll ma naħsibx li tista' tingħata risposta billi nissuġġerixxi li dan il-każ għandu x'jaqşam biss mas-saħħa vinkolanti ta' u mar-rispett għal sentenza preċedenti tal-Qorti tal-Ġustizzja. Ċertament huma minnu li, digà sa mis-sentenza Da Costa¹⁸, u kif din wara kienet ikkonsolidata bis-sentenza CILFIT¹⁹, l-awtorità ta' interpretazzjoni mogħtija mill-Qorti tal-Ġustizzja skont l-Artikolu 267 TFUE tista' ċċaħħad dak l-obbligu mill-għan tiegħu u, għalhekk, tneħħilu l-mertu tiegħu²⁰. Dan huwa *a fortiori* l-każ meta l-kwistjoni mqajma tkun essenzjalment l-istess bħal kwistjoni li kienet digà s-suġġett ta' deċiżjoni preliminari fl-istess proċeduri nazzjonali²¹.

35. Madankollu, il-qorti tar-rinviju qalet b'mod ċar li, parzjalment, hija għandha quddiemha elementi ġodda u addizzjonali dwar il-każ li ma kinux indirizzati qabel mill-Qorti tal-Ġustizzja. Għalhekk, il-kwistjoni ma tikkonċernax l-evitar ta' deċiżjoni preċedenti tal-Qorti tal-Ġustizzja.

36. F'kuntest bħal dan, ikun impossibbli jingħad li d-dritt tal-Unjoni jipprekludi l-prassi Taljana li l-partijiet jingħataw l-opportunità jagħmlu s-sottomissjonijiet tagħhom b'rabta ma' risposta li tkun waslet minn qorti superjuri dwar talba magħmula bħala parti minn dawk il-proċeduri. Fis-seduta l-Gvern Taljan qal li din ma kinitx biss il-prassi adottata fir-rigward ta' risposta li tkun waslet mill-Qorti tal-Ġustizzja, iżda wkoll dwar risposta li tkun waslet mill-qorti kostituzzjonali nazzjonali inseqwitu għal domanda dwar kostituzzjonalità magħmula minn imħallef nazzjonali. F'ċirkustanzi bħal dawn il-partijiet fil-kawża prinċipali jingħataw lehen dwar il-konsegwenzi li jkollhom jinsiltu għall-każ tagħhom fid-dawl tal-gwida mogħtija minn ġurisdizzjoni superjuri.

37. Fil-qosor, sakemm il-Qorti tal-Ġustizzja ma tkunx tixtieq tiddikjara mill-ġdid l-ovvju mingħajr ma tidhol fl-istrat profond ta' din il-kawża, jew sakemm hija ma jkollhiex teżamina mill-ġdid pjuttost radikalment xi wħud mill-elementi li għadhom kif issemmev, nissuġġerixxi li diskussjoni dwar in-natura u l-portata tad-dmir li titressaq talba għal deċiżjoni preliminari tkun iġġustifikata fil-kuntest ta' din il-kawża. Il-partijiet ikkonċernati pprezentaw fehmiet differenti dwar il-materja.

38. Fis-sottomissjonijiet tagħhom, ir-rikorrenti u l-konvenuta fil-kawża prinċipali ffokaw primarjament fuq it-tieni u t-tielet domanda. Fuq l-ewwel domanda r-rikorrenti jsostnu li talbiet għal deċiżjoni preliminari huma żejda meta hemm ġurisprudenza stabbilita, sakemm il-preċedenti ġudizzjarju rilevanti ma jkunux antiki zżejjed, jew argumenti ġodda ma jkunux tressqu quddiem il-qorti tar-rinviju, kif huwa l-każ fil-kawża prinċipali. Il-konvenuta hija tal-fehma li l-qorti tar-rinviju ma kellhiex turrinvija kwistjonijiet ġodda minħabba li l-interpretazzjoni tar-regoli tad-dritt tal-Unjoni inkwistjoni kienet ċara u li l-ġurisprudenza tal-Qorti tal-Ġustizzja digà kienet iprovdiet risposta.

¹⁸ Sentenza tas-27 ta' Marzu 1963, Da Costa *et* (28/62 to 30/62, EU:C:1963:6).

¹⁹ Sentenza tas-6 ta' Ottubru 1982, CILFIT *et* (283/81, EU:C:1982:335, punti 13 u 14).

²⁰ Bl-ipotezi impliċita, magħmula esplicita biss wara, li l-imħallef nazzjonali jkun marbut bl-interpretazzjoni digà mogħtija mill-Qorti tal-Ġustizzja – ara, iktar reċenti, pereżempju, is-sentenza tal-5 ta' Ottubru 2010, Elchinov (C-173/09, EU:C:2010:581, punti 29 u 30), jew is-sentenza tal-5 ta' Lulju 2016, Ognyanov (C-614/14, EU:C:2016:514, punt 33).

²¹ Ara, pereżempju, is-sentenza tal-4 ta' Novembru 1997, Parfums Christian Dior (C-337/95, EU:C:1997:517, punt 29).

39. Il-Gvernijiet tal-Ġermanja, ta' Franza u tal-Italja, kif ukoll il-Kummissjoni lkoll jindirizzaw l-ewwel domanda f'iktar dettall, billi pprezentaw firxa ta' fehmiet. Il-Gvern Ġermaniż u l-Kummissjoni jqisu li ma hemmx raġuni għala b'xi mod is-sentenza CILFIT kellha tiġi eżaminata mill-ġdid. Il-Gvern Ġermaniż jishaq li l-kriterji tas-sentenza CILFIT kienu għaddew mill-għarbiel taż-żmien u kellhom jinżammu.

40. Il-Gvern Taljan għamel sejha sabiex jintlaħaq bilanċ aħjar bejn id-dmir ta' rinviju mal-amministrazzjoni tajba tal-ġustizzja. Skont dak il-gvern, qrati tal-aħħar istanza jkunu qegħdin jiksru t-tielet paragrafu tal-Artikolu 267 TFUE biss jekk huma jonqsu milli jqisu kwistjonijiet tad-dritt tal-Unjoni mqajma mill-partijiet jew jiddikjarawhom, mingħajr motivazzjoni, infondati. Dak il-gvern jifhem li tali motivazzjoni hija kruċjali. Hija tista' ttaffi l-htija mgarrba mill-Istati Membri għan-nuqqas tal-qrati tal-aħħar istanza tagħhom li jwettqu rinviju.

41. Il-Gvern Franciż issuggerixxa li l-kriterji tas-sentenza CILFIT għandhom jiġu interpretati (mill-ġdid) fid-dawl tal-għan globali tal-Artikolu 267 TFUE u fid-dawl tal-istat kurrenti tad-dritt tal-Unjoni, meqjusa l-bidliet strutturali li sehew. Id-dmir ta' rinviju għandu jiffoka fuq kwistjonijiet importanti ta' interpretazzjoni u fuq kwistjonijiet li jistgħu jagħtu lok għal interpretazzjonijiet diverġenti fl-Unjoni, mhux neċessarjament fuq każijiet individwali fl-Istati Membri. Id-dmir ta' rinviju ma għandux jiskatta minhabba kwistjonijiet dwar l-applikazzjoni tad-dritt tal-Unjoni. Tali dmir għandu jinżamm biss għal kwistjonijiet ġenerali jew għal kwistjonijiet li, għalkemm iktar teoretici, ikunu jeħtieġu li l-Qorti tal-Ġustizzja tistabbilixxi qafas ġenerali ta' analiżi jew il-kriterji ta' motivazzjoni legali. Għalkemm qrati tal-aħħar istanza għadhom jistgħu jiddeciedu li jagħmlu rinviju ta' tipi oħra ta' kwistjonijiet, ir-rekwiżiti ta' amministrazzjoni tajba tal-ġustizzja u l-għoti ta' sentenzi fi żmien raġonevoli għandhom jitqiesu minn qrati nazzjonali, b'mod partikolari meta l-Qorti tal-Ġustizzja tkun tat decizjoni preliminari inizjali fl-istess proċeduri.

B. Is-sentenza CILFIT (u d-dixxendenti tagħha)

42. Skont it-tielet paragrafu tal-Artikolu 267 TFUE, qrati jew tribunali ta' Stat Membru li kontra d-decizjonijiet tagħhom ma jkun hemm ebda rimedju ġudizzjarju taħt il-liġi nazzjonali huma fid-dmir li jirrinviaw kwistjonijiet dwar l-interpretazzjoni jew dwar il-validità tad-dritt tal-Unjoni lill-Qorti tal-Ġustizzja.

43. Għaldaqstant, fit-test tat-Trattati hemm ċarament dmir li qrati tal-aħħar istanza²² jressqu kwistjonijiet lill-Qorti tal-Ġustizzja kif previst fl-ewwel paragrafu ta' dak l-artikolu. Madankollu, kif huwa l-każ f'għadd ta' dispożizzjonijiet tad-dritt primarju, il-bqija jsir semplicement bis-saħħa tal-ġurisprudenza.

44. L-ewwel nett, testwalment it-Trattat ma jiddistingwix bejn kwistjonijiet ta' interpretazzjoni u kwistjonijiet ta' validità f'termini tal-portata tal-obbligu ta' rinviju. Madankollu, dwar kwistjonijiet dwar *validità*, il-Qorti tal-Ġustizzja qalet li l-qrati nazzjonali *kollha*, jiġifieri mhux biss daww tal-aħħar istanza, għandhom l-obbligu, mingħajr riżerva, li jirrinviaw tali kwistjonijiet lill-Qorti

²² Ser nuża dan it-terminu li huwa magħruf sewwa bhala taqsira kullimkien f'dawn il-konkluzjonijiet għal "qorti jew tribunal ta' Stat Membru li kontra id-decizjonijiet tiegħu ma jkun hemm ebda rimedju ġudizzjarju taħt il-liġi nazzjonali". Ulterjorment, dwar l-identifikazzjoni ta' tali qrati fil-kuntest ta' kull proċedura speċifika, ara, pereżempju, is-sentenzi tal-4 ta' Ġunju 2002, Lyckeskog (C-99/00, EU:C:2002:329, punt 16); tas-16 ta' Diċembru 2008, Cartesio (C-210/06, EU:C:2008:723, punti 76 sa 78); tal-15 ta' Jannar 2013, Križan *et* (C-416/10, EU:C:2013:8, punt 72); u tal-21 ta' Diċembru 2016, Biuro podróży 'Partner' (C-119/15, EU:C:2016:987, punti 52 u 53).

tal-Ġustizzja. Qrati nazzjonali ma għandhomx ġurisdizzjoni huma stess sabiex jiddeterminaw il-validità tal-atti tal-istituzzjonijiet tal-Unjoni²³. Ir-rekwiżit ta' uniformità huwa partikolarment essenzjali fejn ikun hemm dubji dwar il-validità ta' atti tal-Unjoni. Differenzi bejn qrati tal-Istati Membri dwar il-validità ta' atti tal-Unjoni jistgħu jipperikolaw l-unità essenzjali tal-ordinament ġuridiku tal-Unjoni u jimminaw ir-rekwiżit fundamentali ta' ċertezza legali²⁴.

45. Tali kunsiderazzjonijiet iqiegħdu kwistjonijiet dwar il-validità ta' atti tad-dritt tal-Unjoni f'linja differenti u separata. B'mod kruċjali, minhabba li r-raġuni għad-dmir kategoriku għall-qrati nazzjonali kollha li jirrinvijaw kull kwistjoni dwar validità lill-Qorti tal-Ġustizzja hija differenti mir-raġunijiet għad-dmir ta' rinviju ta' kwistjonijiet ta' interpretazzjoni, l-istess huwa minnu għall-eċċezzjonijiet tagħhom. L-eċċezzjonijiet tas-sentenza CILFIT *ma humiex applikabbli* għad-dmir ta' rinviju ta' kwistjoni dwar *validità*²⁵.

46. Għandu jiġi enfasizzat digà f'dan l-istadju li d-diskussjoni segwenti f'dawn il-konkluzjonijiet tirrigwarda esklużivament talbiet għal deċiżjoni preliminari dwar l-interpretazzjoni tad-dritt tal-Unjoni.

47. It-tieni nett, ikun ġust nammetti li mill-formulazzjoni tiegħu t-tielet paragrafu tal-Artikolu 267 TFUE jistabbilixxi dmir ta' rinviju vinkolanti u kategoriku għall-qrati nazzjonali tal-aħħar istanza, *mingħajr ebda eċċezzjoni*: “meta l-kwistjoni *titqajjem* [...] dik il-qorti [...] [*għandha tirreferi*] l-kwistjoni lill-Qorti.” F'dan ir-rigward, hija l-ġurisprudenza tal-Qorti tal-Ġustizzja li effettivament annotat l-eċċezzjonijiet tas-sentenza CILFIT dwar kwistjonijiet ta' *interpretazzjoni*.

48. Ċertament m'iniex insemmi dan il-punt sabiex ninsinwa li tali eċċezzjonijiet huma skorretti jew illegali. Bil-kontra, dawn huma, fil-fatt, meħtieġa. Madankollu, ir-raġuni għax-xewqa tiegħi li nirrileva dan bħala punt preliminari għad-diskussjoni li ġejja huwa sabiex nenfasizza l-fatt li fir-rigward tan-natura u l-portata tad-dmir ta' rinviju, jew tal-eċċezzjonijiet għal dak id-dmir, l-argument li “dan ma jistax jinbidel minhabba li huwa miktub hekk fit-Trattat” huwa daqsxejn stramb. F'dak li jirrigwarda x'inhil-portata eżatt tad-dmir li titressaq talba għal deċiżjoni preliminari, l-Artikolu 267 TFUE huwa partikolarment miftuħ testwalment. F'dak li jirrigwarda l-eċċezzjonijiet għal dak id-dmir, it-Trattat huwa kompletament sieket. Sabiex inkun iktar preċiż, jekk wiehed jixtieq ikun testwalista fastidjuż, wiehed jista' anki jissuġġerixxi li l-formulazzjoni tal-Artikolu 267 TFUE ma tħalli jkun hemm ebda eċċezzjoni għad-dmir ta' rinviju.

1. Ir-raġunijiet għad-dmir ta' rinviju

49. F'termini ġenerali, “Is-sistema stipulata fl-Artikolu 267 TFUE tistabbilixxi [...] kooperazzjoni diretta bejn il-Qorti tal-Ġustizzja u l-qrati nazzjonali li fl-ambitu tagħha dawn tal-aħħar jipparteċipaw mill-qrib *fl-applikazzjoni tajba* u *l-interpretazzjoni uniformi* tad-dritt tal-Unjoni kif ukoll fil-protezzjoni tad-drittijiet mogħtija minn dan l-ordinament ġuridiku lill-individwi”²⁶.

²³ Ara s-sentenzi tat-22 ta' Ottubru 1987, Foto-Frost (314/85, EU:C:1987:452, punt 20); tas-6 ta' Diċembru 2005, Gaston Schul Douane-expediteur (C-461/03, EU:C:2005:742, punt 17) u tal-21 ta' Diċembru 2011, Air Transport Association of America et (C-366/10, EU:C:2011:864, punt 47).

²⁴ Ara, pereżempju, is-sentenzi tat-22 ta' Ottubru 1987; Foto-Frost (C-314/85, EU:C:1987:452, punt 15); tas-6 ta' Diċembru 2005; Gaston Schul Douane-expediteur (C-461/03, EU:C:2005:742, punt 21); u tat-28 ta' Marzu 2017, Rosneft (C-72/15, EU:C:2017:236, punti 78 sa 80).

²⁵ Ara s-sentenza tas-6 ta' Diċembru 2005, Gaston Schul Douane-expediteur (C-461/03, EU:C:2005:742, punti 20 u 25).

²⁶ Opinjoni 1/09 (Ftehim previst li johloq sistema unifikata ta' riżoluzzjoni ta' tilwim fil-qasam tal-privattivi) tat-8 ta' Marzu 2011 (EU:C:2011:123, punt 84). Enfasi tiegħi.

50. Madankollu, it-Trattat jitlob iktar mill-qrati nazzjonali tal-aħħar istanza, koperti mit-tielet paragrafu tal-Artikolu 267 TFUE, milli minn kull qorti jew tribunal taħt it-tieni paragrafu tiegħu. Għandu jkun hemm, għalhekk, xi raġunijiet strutturali, ulterjuri għaliex, flimkien mad-*diskrezzjoni* li jagħmlu rinviu, disponibbli għall-qrati jew tribunali nazzjonali kollha, qrati tal-aħħar istanza għandhom *dmir* ta' rinviu.

51. Ir-raġuni strutturali għall-obbligu impost fuq il-qrati tal-aħħar istanza kienet iddikjarata kmieni fis-sentenza Hoffmann-Laroche: “sabiex ma jithallix jitwaqqf fi kwalunkwe Stat Membru korp ta' ġurisprudenza nazzjonali li ma jkunx jaqbel mar-regoli tad-dritt tal-Unjoni”²⁷ [traduzzjoni mhux ufficjali]. Fi kliem ieħor, l-għan speċjali tat-tielet paragrafu tal-Artikolu 267 TFUE huwa l-ħtieġa “sabiex jevita li jkun hemm divergenzi fil-ġurisprudenza tal-[Unjoni], f'dak li għandu x'jaqsam ma' kwistjonijiet tad-dritt [tal-Unjoni]”²⁸. Il-limitazzjoni ta' dak l-obbligu għal qrati tal-aħħar istanza hija speċifikament iġġustifikata mill-fatt li “qorti li tiddeċiedi fl-aħħar istanza tikkostitwixxi, mid-definizzjoni tagħha stess, l-aħħar istanza li quddiemha l-individwi jistgħu jinvokaw id-drittijiet mogħtija lilhom mid-dritt tal-Unjoni. Il-qrati li jiddeċiedu fl-aħħar istanza għandhom jiżguraw li, fuq livell nazzjonali, tingħata interpretazzjoni uniformi tar-regoli ta' dritt.”²⁹

52. Għalhekk, minbarra x-xewqa li l-qorti nazzjonali tkun assistita fl-interpretazzjoni jew fl-applikazzjoni korretta tad-dritt tal-Unjoni fil-każ individwali, li jidher li hija l-logika kumplessiva tal-Artikolu 267 TFUE, il-logika tal-obbligu ta' rinviu kienet iddikjarata f'termini strutturali u sistemici: sabiex tkun evitata divergenza fil-ġurisprudenza tal-Unjoni. Logikament allura, dak l-għan ikun segwit l-aħħar fil-livell ta' dawk il-qrati nazzjonali li huma stess huma fdati bl-għan li jiżguraw l-unità fil-livell nazzjonali.

53. Madankollu, ikun ġust jiġi rrikonoxxut li fid-dikjarazzjonijiet (u fil-prassi ta' applikazzjoni) tal-Qorti tal-Ġustizzja tul is-snin ir-raġuni għad-dmir ta' rinviu mhux dejjem kienet espressa f'tali termini konsistenti. Xi drabi t-termini użati huma interpretazzjoni u applikazzjoni uniformi tad-dritt tal-Unjoni³⁰; xi drabi t-terminu huwa applikazzjoni xierqa jew korretta u interpretazzjoni uniformi³¹; xi drabi anki sempliċement applikazzjoni uniformi³².

54. Dawn jistgħu jkunu sempliċement alterazzjonijiet mhux intenzjonati fil-formulazzjoni użata. Madankollu, f'okkażjonijiet oħra, huma jindikaw diskrepanza iktar fonda. Jagħtu hjiel ta' tensjoni kontinwa dwar kif għandu jkun interpretat b'mod differenti *l-obbligu* tat-tielet paragrafu tal-Artikolu 267 TFUE *mill-possibbiltà* tat-tieni paragrafu.

55. *Il-possibbiltà* skont it-tieni paragrafu, kif ukoll l-għan ġenerali tal-proċedura ta' deċiżjonijiet preliminari, hija bla dubju sabiex ikunu assistiti l-qrati nazzjonali sabiex jirriżolvu każijiet *individwali* li jkunu jinvolvu elementi tad-dritt tal-Unjoni. Dak “l-għan mikro” iffokat fuq il-każ

²⁷ Sentenza tal-24 ta' Mejju 1977, Hoffmann-Laroche (C-107/76, EU:C:1977:89, punt 5); sussegwentement imtennija f'għadd ta' sentenzi oħra, bhas-sentenzi tat-2 ta' April 2009, Pedro IV Servicios (C-260/07, EU:C:2009:215, punt 32 u l-ġurisprudenza ċċitata); tal-15 ta' Marzu 2017, Aquino (C-3/16, EU:C:2017:209, punt 33 u l-ġurisprudenza ċċitata) u tal-4 ta' Ottubru 2018, Il-Kummissjoni vs Franza (Taxxa minn ras il-ghajn) (C-416/17, EU:C:2018:811, punt 109).

²⁸ Sentenza tal-24 ta' Mejju 1977, Hoffmann-Laroche (107/76, EU:C:1977:89, punt 7).

²⁹ Ara, pereżempju, is-sentenza tal-15 ta' Marzu 2017, Aquino (C-3/16, EU:C:2017:209, punt 34).

³⁰ Pereżempju, is-sentenza tal-24 ta' Mejju 1977, Hoffmann-Laroche (C-107/76, EU:C:1977:89, punt 5) jew il-Qorti tal-Ġustizzja tal-Unjoni Ewropea, Rakkomandazzjonijiet lill-qrati nazzjonali, dwar l-introduzzjoni ta' talbiet għal deċiżjoni preliminari (ĠU 2019 C 380, p. 1, punt 1).

³¹ Pereżempju, is-sentenza tas-6 ta' Ottubru 1982, CILFIT *et* (283/81, EU:C:1982:335, punt 7) u l-Opinjoni 1/09 ((Ftehim previst li johloq sistema unifikata ta' riżoluzzjoni ta' tilwim fil-qasam tal-privattivi) tat-8 ta' Marzu 2011 (EU:C:2011:123, punt 84).

³² Pereżempju, is-sentenzi tal-21 ta' Diċembru 2011, Air Transport Association of America *et* (C-366/10, EU:C:2011:864, punt 47) u tat-28 ta' Marzu 2017, Rosneft (C-72/15, EU:C:2017:236, punt 80).

ċertament jaqdi, maż-żmien, “l-għan makro” li huwa l-iktar sistemiku tal-proċedura ta’ deċiżjonijiet preliminari. Gradwalment jibni sistema ta’ preċedenti (jew, fil-lingwa tal-Qorti tal-Ġustizzja, ġurisprudenza stabbilita), li tgħin sabiex id-dritt tal-Unjoni jkun applikat b’mod uniformi mal-Unjoni kollha.

56. Madankollu, jista’ l-obbligu ta’ rinviu jinftiehem bħala sempliċi estensjoni *tal-possibilità* li jsir rinviu; bħala tentattiv sabiex jiġu identifikati istanzi li fihom xi haġa li jkollha bħala l-bażi tagħha l-għażla ta’ rinviu f’daqqa waħda ssir obbligu strutturali fejn l-imħallef individwali nazzjonali, li jista’ jkollu “dubju suġġettiv”, f’daqqa waħda jsib lilu nnifsu fi “htieġa oġġettiva” ta’ assistenza mill-Qorti tal-Ġustizzja?

2. L-eċċezzjonijiet għad-dmir

57. Is-sentenza CILFIT kienet tikkonċerna tilwima bejn importaturi tas-suf u l-Ministeru tas-Saħħa Taljan dwar il-ħlas ta’ imposta għal spezzjoni sanitarja ta’ suf impurtat minn barra (dak li qabel kienet) il-Komunità. L-importaturi strahu fuq dispozizzjoni ta’ regolament li kien jipprojbixxi li l-Istati Membri milli jimponu imposta b’effett ekwivalenti għal dazju doganali fuq ċerti prodotti importati tal-annimali. Il-Ministeru għas-Saħħa sostna li s-suf ma kienx inkluż taħt it-Trattat u, għalhekk, ma kienx suġġett għal dak ir-regolament.

58. F’dan il-kuntest, il-Corte Suprema di Cassazione (il-Qorti Suprema tal-Kassazzjoni, l-Italja) ressqet domanda dwar l-interpretazzjoni tat-tielet paragrafu ta’ dak li kien l-Artikolu 177 tat-Trattat KEE (illum l-Artikolu 267 TFUE), billi staqsiet essenzjalment jekk l-obbligu ta’ rinviu kienx awtomatiku jew suġġett għall-kundizzjoni li qabel ikun instab li kien hemm dubju raġonevoli ta’ interpretazzjoni. Skont il-Ministeru għas-Saħħa, l-interpretazzjoni tar-regolament kienet tant ovvja li kienet teskludi l-possibilità ta’ dubju ta’ interpretazzjoni u b’hekk kienet telimina l-htieġa li l-domanda titressaq quddiem il-Qorti tal-Ġustizzja. L-importaturi kkonċernati sostnew li, minhabba li kienet qamet kwistjoni dwar l-interpretazzjoni ta’ regolament quddiem qorti suprema, li kontra d-deċiżjonijiet tagħha ma kien hemm ebda rimedju ġudizzjarju taħt il-liġi nazzjonali, dik il-qorti ma setgħetx taħrab mill-obbligu li tagħmel id-domanda lill-Qorti tal-Ġustizzja.

59. Fis-sentenza tagħha l-Qorti tal-Ġustizzja l-ewwel fakkret l-għan tal-obbligu ta’ rinviu, li kien imwaqqaf “sabiex tiġi assigurata l-applikazzjoni xierqa u l-interpretazzjoni uniformi tad-dritt Komunitarju fl-Istati Membri kollha [...] It-tielet paragrafu ta’ l-Artikolu 177 huwa intiż, b’mod partikolari, sabiex jevita li jkun hemm divergenzi fil-ġurisprudenza tal-Komunità, f’dak li għandu x’jaqsam ma’ kwistjonijiet ta’ dritt Komunitarju. Għalhekk, fid-dawl ta’ dawn l-għanijiet, il-portata ta’ dan l-obbligu għandha tiġi evalwata [...]”³³.

60. Wara dan, meqjusa *dawk l-għanijiet*, il-Qorti tal-Ġustizzja ddeċidiet li l-obbligu ta’ rinviu ma huwiex assolut. Hija stabbilixxiet tliet eċċezzjonijiet għall-obbligu ta’ rinviu ta’ qراطي tal-aħħar istanza.

61. L-ewwel nett, qراطي tal-aħħar istanza ma humiex obligati jressqu domanda dwar interpretazzjoni “jekk dik il-kwistjoni ma tkunx rilevanti, jiġifieri, fil-kazijiet li, tkun xi tkun ir-risposta għal dik il-kwistjoni, din ma jista’ jkollha l-ebda effett fuq l-eżitu tal-kawża”³⁴.

³³ Sentenza tas-6 ta’ Ottubru 1982, CILFIT *et* (283/81, EU:C:1982:335, punt 7.

³⁴ *Ibid.*, punt 10. Enfasi tiegħi.

62. Naqbel li diskussjoni dwar jekk din hijiex fil-fatt eċċezzjoni għal dmir jew pjuttost konferma tal-fatt li ma jeżistix dmir, hija għalkollox possibbli. Jekk ma hemmx kwistjoni (rilevanti) tad-dritt tal-Unjoni, x'għandu jew anki x'jista' allura wieħed jistaqsi? Meta d-domanda magħmula tkun irrilevanti għall-eżitu tal-kawza prinċipali, mhux biss ma jkunx hemm dmir ta' rinviyu, iżda tali domanda tkun sempliċement inammissibbli³⁵.

63. Madankollu, naħseb li l-ewwel “eċċezzjoni” għandha sewwasew tkun interpretata fil-kuntest temporali tagħha. Din kienet l-ewwel darba li l-Qorti tal-Ġustizzja qalet li, minkejja l-formulazzjoni tat-tielet paragrafu tal-Artikolu 267 TFUE, l-istess kundizzjoni li hemm fit-tieni paragrafu tiegħu tkun tapplika wkoll. Madankollu, u forsi b'mod iktar importanti, billi nbena pont bejn daww iz-żewġ paragrafi tal-Artikolu 267 TFUE, l-ewwel eċċezzjoni ntrabtet strutturalment mal-każ individwali u mal-għan mikro tat-talba għal deċiżjoni preliminari: sabiex qorti nazzjonali (tal-ewwel u l-aħhar istanza) tkun assistita tirriżolvi tilwima partikolari pendenti quddiemha meta tqum kwistjoni tad-dritt tal-Unjoni.

64. It-tieni nett, ma hemmx dmir ta' rinviyu meta “il-kwistjoni mqajma tkun materjalment identika għal waħda li kienet diġà s-sugġett ta' deċiżjoni preliminari f'kawza simili”³⁶, u f'sitwazzjonijiet li fihom “[i]l-Qorti tal-Ġustizzja tkun diġà ttrattat il-punt ta' dritt in kwistjoni f'deċiżjonijiet oħra, irrispettivament min-natura tal-proċeduri li jkunu wasslu għal tali deċiżjoni, anke jekk id-domandi in kwisjoni ma jkunux eżattament l-istess”³⁷.

65. Din it-tieni eċċezzjoni, deskritta f'termini familjari bhala “*acte éclairé*” (tissejjaħ hekk f'lingwi oħra wkoll), tkopri sitwazzjonijiet li fihom ikun diġà gie stabbilit precedent mill-Qorti tal-Ġustizzja. Hija rriżultat bhala estensjoni tal-portata tas-sentenza Da Costa, fejn il-Qorti tal-Ġustizzja ddecidiet li “l-awtorità ta' interpretazzjoni [...] mogħtija diġà mill-Qorti tal-Ġustizzja tista' ċċaħhad l-obbligu [ta' rinviyu] mill-għan tiegħu u, għalhekk, tneħħilu l-mertu tiegħu” [traduzzjoni mhux ufficjali]³⁸.

66. It-tielet nett, il-Qorti tal-Ġustizzja finalment innotat li ma hemmx dmir ta' rinviyu meta “l-applikazzjoni korretta tad-dritt [tal-Unjoni] tista' tkun tant ċara li ma tħalli l-ebda lok għal dubju raġonevoli dwar kif għandha tiġi riżolta l-kwistjoni li tkun tqajmet.”³⁹ Essenzjalment, dan huwa l-mod kif (probabbilment) twieldet l-eċċezzjoni l-iktar magħrufa – l-eċċezzjoni ta' “dubju raġonevoli” jew, kif tissejjaħ ukoll f'lingwi oħra, l-eċċezzjoni ta' “*acte clair*”.

67. Il-Qorti tal-Ġustizzja għaddiet sabiex telenka diversi rekwiżiti li qorti nazzjonali għandha tkun konvinta li ġew issodisfatti sabiex tasal għall-konkluzjoni li ma jkun hemm lok għal ebda dubju raġonevoli dwar kif għandha tiġi interpretata dispozizzjoni tad-dritt tal-Unjoni inkwistjoni. Jista' jkun dibattibbli jekk ir-rekwiżit li l-qorti jew it-tribunal nazzjonali għandhom ikunu “konvint[i] li s-sitwazzjoni tkun daqstant ċara għall-qradi ta' l-Istati Membri l-oħra u għall-Qorti tal-Ġustizzja”⁴⁰ huwiex wieħed minn daww ir-rekwiżiti speċifiċi, jew jekk huwiex fil-fatt xi għamla ta' kriterju ġenerali li jagħti gwida ulterjuri dwar liema sitwazzjoni li fiha ma jkun hemm ebda dubju raġonevoli.

³⁵ Għal eżempju reċenti, ara s-sentenza tas-26 ta' Marzu 2020, Miasto Łowicz u Prokurator Generalny (C-558/18 u C-563/18, EU:C:2020:234).

³⁶ Sentenza tas-6 ta' Ottubru 1982, CILFIT *et* (283/81, EU:C:1982:335, punt 13).

³⁷ *Ibid.*, punt 14.

³⁸ Sentenza tas-27 ta' Marzu 1963, Da Costa *et* (C-28/62 sa C-30/62, EU:C:1963:6, p. 38).

³⁹ Sentenza tas-6 ta' Ottubru 1982, CILFIT *et* (283/81, EU:C:1982:335, punt 16).

⁴⁰ *Ibid.*, punt 16.

68. Madankollu, jekk nassumu li dan huwa kriterju “ġenerali”, il-Qorti tal-Ġustizzja għaddiet sabiex telenka elementi addizzjonali karatteristiċi tad-dritt Komunitarju li l-qorti nazzjonali għandha tqis qabel ma tasal għal tali konkluzjoni. Dawn jinkludu li: (i) “interpretazzjoni ta’ dispożizzjoni tad-dritt Komunitarju tirrikjedi li jiġu mqabbla l-verżjonijiet lingwistiċi”⁴¹; (ii) “kuncetti legali m’għandhomx neċessarjament l-istess tifsira fid-dritt Komunitarju bħalma għandhom fid-dritt nazzjonali tad-diversi Stati Membri”⁴²; (iii) “kull dispożizzjoni tad-dritt Komunitarju għandha tiġi kkunsidrata fil-kuntest tagħha u għandha tiġi interpretata fid-dawl tad-dispożizzjonijiet kollha tad-dritt Komunitarju, ta’ l-għanijiet tiegħu u ta’ l-istat ta’ evoluzzjoni tiegħu fid-data li fiha tiġi applikata d-dispożizzjoni in kwistjoni”⁴³.

3. *Il-prassi ta’ applikazzjoni sussegwenti (tal-Qorti tal-Ġustizzja)*

69. Tul is-snin ma kienx hemm nuqqas ta’ kontribuzzjonijiet akkademiċi⁴⁴ jew anki ġudizzjarji⁴⁵ li ddiskutew jekk l-eċċezzjonijiet tas-sentenza CILFIT, u b’mod partikolari l-punti magħmula fir-rigward ta’ acte clair, kellhomx, tabilhaqq, jiġu interpretati bħala rekwiżiti, sabiex b’hekk tkun stabbilita lista ta’ kontrolli għall-qrati nazzjonali tal-aħħar istanza, jew jekk huma kellhomx jitqiesu iktar f’termini ta’ “sistema ta’ gwida ġenerali” jew ta’ “kaxxa ta’ għodod”⁴⁶, sabiex ma jittehdux *verbatim*.

70. Dak li huwa sinjifikattiv f’dan ir-rigward hija l-ġurisprudenza sussegwenti tal-Qorti tal-Ġustizzja nnifisha dwar din il-materja. Hemm żewġ punti li jirriżultaw minn din il-ġurisprudenza li huma partikolarment denji ta’ nota. L-ewwel nett, il-Qorti tal-Ġustizzja qatt ma kienet eżaminat mill-ġdid jew fissret is-sentenza CILFIT, minkejja li kienet ripetutament mistiedna tagħmel hekk minn għadd ta’ Avukati Ġenerali. It-tieni nett, fir-rigward ta’ kawżi li kienu jinvolvu l-vera applikazzjoni tal-kriterji tas-sentenza CILFIT, wiehed jista’ jgħid li l-prassi ta’ applikazzjoni tal-Qorti tal-Ġustizzja kienet kemxejn varjata, partikolarment matul l-aħħar għaxar snin.

71. L-ewwel, fil-kawża Intermodal Trasports⁴⁷, il-qorti tar-rinviju talbet kjarifika dwar jekk kinitx obligata tressaq domandi dwar l-interpretazzjoni tan-nomenklatura magħquda (NM) f’ċirkustanzi fejn parti f’tilwima dwar klassifikazzjoni fin-NM ta’ ċertu prodott issemmi deċiżjoni minn awtorità tad-dwana stabbilita f’informazzjoni tariffarja vinkolanti (BTI) mogħtija kontra

⁴¹ *Ibid.*, punt 18.

⁴² *Ibid.*, punt 19.

⁴³ *Ibid.*, punt 20.

⁴⁴ Minn fost il-hafna, ara b’mod partikolari Rasmussen, H., “The European Court of Justice’s Acte Clair Strategy in C.I.L.F.I.T. Or: Acte Clair, of Course! But What does it Mean?”, 9 *EL Rev.* (1984), p. 242; Bebr, G., The Preliminary Proceedings or Article 177 EEC – Problems and Suggestions for Improvement, f’Schermers, HG, *et al.* (eds.), *Article 177 EEC: Experience and Problems*. North-Holland, Amsterdam, 1987, p. 355; Vaughan, D., The Advocate’s View, f: Andenas, M., *Article 177 References to the European Court – Policy and Practice*. Butterworths, London, 1994, p. 61; Broberg, M., “Acte clair revisited: Adapting the acte clair criteria to the demands of time” (2008) 45 *CMLR*, p. 1383; Broberg, M., u Fenger, N., *Preliminary References to the European Court of Justice*, it-tieni edizzjoni, Oxford University Press, Oxford, 2014, p. 240 sa 246.

⁴⁵ Ara diġà, pereżempju, il-fehmiet ġudizzjarji nazzjonali f’Schermers, HG, *et al.* (eds.), *Article 177 EEC: Experience and Problems*. North-Holland, Amsterdam, 1987, p. 53 sa 134; Ir-Rapport Ġenerali tat-18-il Kollokju tal-Assoċjazzjoni tal-Kunsilli tal-Istat u tal-Ġurisdizzjonijiet Amministrattivi Supremi tal-Unjoni Ewropea f’Helsinki, 20 u 21 ta’ Mejju 2002, fuq is-suġġett “It-Talba għal Deċiżjoni Preliminari lill-Qorti tal-Ġustizzja tal-Komunitajiet Ewropej”, p. 28 u 29; ara wkoll Wattel, P. J., “Köbler, CILFIT and Welthgrove: We can’t go on meeting like this” *CMLR*, 41, 2004, p. 177.

⁴⁶ Sabiex nissellef l-espressjoni użata reċentement mill-Avukat Ġenerali Wahl fil-kawża magħquda X u van Dijk (C-72/14 u C-197/14, EU:C:2015:319, punt 67).

⁴⁷ Sentenza tal-15 ta’ Settembru 2005, *Intermodal Transports* (C-495/03, EU:C:2005:552).

terzi fir-rigward ta' prodott simili u fejn il-qorti tar-rinviju taħseb li l-BTI ma taqbilx man-NM. Fi kliem sempliċi, tista' qorti titqies li jkollha dubju raġonevoli f'ċirkustanzi fejn hija jkollha opinjoni legali differenti minn dik ta' awtorità amministrattiva ta' Stat Membru differenti?

72. Il-Qorti tal-Ġustizzja stabbilixxiet li t-tielet eċċezzjoni tas-sentenza CILFIT (*acte clair*) setgħet xorta tkun issodisfatta minkejja li kien hemm interpretazzjoni diverġenti tad-dritt tal-Unjoni minn awtorità amministrattiva fi Stat Membru ieħor. Skont il-Qorti tal-Ġustizzja l-fatt li l-awtoritajiet tad-dwana ta' Stat Membru ieħor kienu taw deċiżjoni li kienet tidher tirrifletti interpretazzjoni differenti tan-NM minn dik li l-qorti tar-rinviju qieset li hija kellha tadotta fir-rigward ta' prodotti simili inkwistjoni f'dik it-tilwima, “[irid], bla dubju, [iwassal] lil din il-qorti biex tkun partikolarment attenta fl-evalwazzjoni tagħha fir-rigward ta' nuqqas eventwali ta' dubju raġonevoli rigward l-applikazzjoni korretta tan-NM”⁴⁸. Madankollu, l-eżistenza ta' tali BTI ma setgħetx minnha nnifisha żżomm lill-qorti tar-rinviju milli tikkonkludi li l-applikazzjoni korretta ta' intestatura tariffarja tan-NM kienet tant ovvja li ma kinitx tħalli skop għal kwalunkwe dubju raġonevoli⁴⁹.

73. It-tieni, fis-sentenza X u van Dijk⁵⁰, il-qorti tar-rinviju (Hoge Raad der Nederlueen (il-Qorti Suprema, il-Pajjiżi l-Baxxi)) staqsiet jekk, minkejja l-fatt li qorti inferjuri fil-Pajjiżi l-Baxxi kienet ressqet talba għal deċiżjoni preliminari fuq l-istess kwistjoni, il-Hoge Raad (il-Qorti Suprema) kinitx għadha tista' legalment tiddeċiedi tilwima mingħajr ma tressaq talba lill-Qorti tal-Ġustizzja għal deċiżjoni preliminari u mingħajr ma tistenna r-risposti għad-domandi magħmula għal deċiżjoni preliminari minn dik il-qorti inferjuri.

74. Il-Qorti tal-Ġustizzja qalet li l-eżistenza ta' dubju dwar l-interpretazzjoni minn qorti inferjuri fi Stat Membru wiehed ma tipprekludix l-eżistenza ta' *acte clair* għal qorti tal-aħħar istanza ta' dak l-istess stat. L-ewwel hija saħqet li “huma biss il-qorti nazzjonali li d-deċiżjonijiet tagħhom ma tistax titressaq azzjoni ġudizzjarja kontrihom taht id-dritt nazzjonali li għandhom jiddeterminaw, taht ir-responsabbiltà proprja tagħhom u b'mod indipendenti, jekk humiex fil-preżenza ta' '*acte clair*'”⁵¹. Hija ddeċidiet ukoll li, “sa fejn il-fatt li qorti ta' grad inferjuri għamlet domanda preliminari lill-Qorti tal-Ġustizzja fuq l-istess kwistjoni bħal dik imqajma fit-tilwima mressqa quddiem il-qorti nazzjonali li tiddeċiedi b'mod finali ma jimplikax, *minnu nnifsu*, li l-kundizzjonijiet tas-sentenza [Cilfit] ma jistgħux jibqgħu jiġu ssodisfatti, b'tali mod li l-qorti msemmija l-aħħar tista' tiddeċiedi li tastjeni li tadixxi lill-Qorti tal-Ġustizzja u ssolvi l-kwistjoni mqajma quddiemha taht ir-responsabbiltà tagħha, għandu jiġi kkunsidrat li tali fatt *lanqas* ma jobbliga lill-qorti nazzjonali suprema tistenna r-risposta mogħtija mill-Qorti tal-Ġustizzja għad-domanda preliminari magħmula mill-qorti ta' grad inferjuri.”⁵²

75. It-tielet, fil-kawża Ferreira Da Silva e Brito⁵³, ir-rikorrenti kkontestaw, fi proċeduri għal dikjarazzjoni ta' responsabbiltà ċivili mhux kuntrattwali kontra l-Istat Portugiż, l-interpretazzjoni ta' “trasferiment ta' negozju” fis-sens tad-Direttiva 2001/23/KE⁵⁴ milqugħa mis-Supremo Tribunal de Justiça (il-Qorti Suprema, il-Portugall). Skont ir-rikorrenti s-Supremo Tribunal de Justiça (il-Qorti Suprema) messha kienet konformi mal-obbligu tagħha li tagħmel rinviju u messha

⁴⁸ *Ibid.*, punt 34.

⁴⁹ *Ibid.*, punt 35.

⁵⁰ Sentenza tad-9 ta' Settembru 2015, (C-72/14 u C-197/14, EU:C:2015:564).

⁵¹ *Ibid.*, punt 59.

⁵² *Ibid.*, punt 61. Enfasi tiegħi.

⁵³ Sentenza tad-9 ta' Settembru 2015, Ferreira da Silva e Brito *et* (C-160/14, EU:C:2015:565).

⁵⁴ Direttiva tal-Kunsill tat-12 ta' Marzu 2001 dwar l-approssimazzjoni tal-liġijiet ta' l-Istati Membri relatati mas-salvagwardja tad-drittijiet ta' l-impjegati fil-każ ta' trasferiment ta' impriżi, negozji jew partijiet ta' impriżi jew negozji (ĠU Edizzjoni Speċjali bil-Malti, Kapitolu 5, Vol. 4, p. 98).

ssottomettiet domanda dwar dik il-kwistjoni lill-Qorti tal-Ġustizzja. Il-qorti inferjuri tar-rinviju staqsiet lill-Qorti tal-Ġustizzja jekk l-Artikolu 267 TFUE kellux jiġi interpretat fis-sens li, meqjus il-fatt li l-qorti inferjuri nazzjonali li kienu qegħdin jiġġudikaw il-każ kienu adottaw deċiżjonijiet kontradittorji, is-Supremo Tribunal de Justiça (il-Qorti Suprema) kienet obligata tadixxi l-Qorti tal-Ġustizzja għal deċiżjoni preliminari b'domanda dwar l-interpretazzjoni korretta tal-kunċett ta' "trasferiment ta' negozju" fis-sens tad-Direttiva 2001/23.

76. Il-Qorti tal-Ġustizzja qalet li "l-eżistenza, fiha nfisha, ta' deċiżjonijiet kontradittorji mogħtija minn qorti nazzjonali oħra ma tistax tikkostitwixxi element determinanti li jista' jimponi l-obbligu stipulat fit-tielet paragrafu tal-Artikolu 267 TFUE. Il-qorti li tiddeċiedi fl-aħħar istanza tista' fil-fatt tqis, minkejja interpretazzjoni partikolari ta' dispożizzjoni tad-dritt tal-Unjoni minn qorti inferjuri, li l-interpretazzjoni li hija tipproponi li tagħti lill-imsemmija dispożizzjoni, differenti minn dik adottata minn dawn il-qorti, hija l-interpretazzjoni applikabbli mingħajr ebda dubju raġonevoli."⁵⁵ Madankollu, b'differenza minn fil-kawża X u van Dijk, fuq il-fatti stess tal-każ, il-Qorti tal-Ġustizzja kkunsidrat li, bħala riżultat ta' linji konfligġenti ta' ġurisprudenza f'livell nazzjonali, flimkien mal-fatt li dak il-kunċett sikwit jagħti lok għal diffikultajiet ta' interpretazzjoni f'diversi Stati Membri, qorti jew tribunali nazzjonali li kontra d-deċiżjonijiet tagħhom ma jkun hemm ebda rimedju ġudizzjarju taħt il-liġi nazzjonali għandhom jagħmlu rinviju lill-Qorti tal-Ġustizzja sabiex jevitaw ir-riskju ta' interpretazzjoni skorretta tad-dritt tal-Unjoni⁵⁶.

77. Ir-raba', fis-sentenza *Association France Nature Environnement*⁵⁷, il-Qorti tal-Ġustizzja, filwaqt li ma indirizzatx espressament il-kwistjoni ta' dubju raġonevoli, eskludiet l-applikazzjoni tal-eċċezzjonijiet tas-sentenza *CILFIT* (fil-każ kemm ta' *acte clair* kif ukoll ta' *acte éclairé*). Fil-kuntest speċifiku fejn qorti tal-aħħar istanza tipprevedi tagħmel użu mis-setgħa eċċezjonali li biha hija tista' tiddeċiedi li żżomm fis-seħħ ċerti effetti ta' miżura nazzjonali li jkunu inkompatibbli mad-dritt tal-Unjoni, il-Qorti tal-Ġustizzja żammet approċċ strett għall-obbligu ta' rinviju.

78. Il-Qorti tal-Ġustizzja l-ewwel tenniet il-kriterji għall-eżistenza ta' "*acte clair*"⁵⁸ sabiex tinnota li "fir-rigward ta' kawża bħal dik inkwistjoni fil-kawża prinċipali, għaldaqstant, minn naħa, fejn il-kwistjoni tal-possibbiltà, għal qorti nazzjonali, li tillimita *ratione temporis* ċerti effetti ta' dikjarazzjoni ta' illegalità ta' dispożizzjoni tad-dritt nazzjonali li tkun ġiet adottata bi ksur tal-obbligi previsti [f'direttiva], ma tkunx ġiet sugġetta għal deċiżjoni oħra tal-Qorti tal-Ġustizzja wara [l-ewwel] sentenza⁵⁹ u, min-naħa l-oħra, fejn tali possibbiltà tkun ta' *natura eċċezjonali*, [...] il-qorti nazzjonali li d-deċiżjonijiet tagħha ma jistgħux iktar jiġu kkontestati b'rikors ġudizzjarju għandha tagħmel talba għal deċiżjoni preliminari quddiem il-Qorti tal-Ġustizzja meta jkollha *l-icken dubju* dwar l-interpretazzjoni jew l-applikazzjoni korretta tad-dritt tal-Unjoni"⁶⁰. "B'mod partikolari, peress li l-eżercizzju ta' din is-setgħa eċċezjonali tista' tippregudika l-osservanza tal-prinċipju ta' supremazija tad-dritt tal-Unjoni, l-imsemmija qorti nazzjonali ma tistax tinheles mill-obbligu li tagħmel talba għal deċiżjoni preliminari quddiem il-Qorti tal-Ġustizzja sakemm ma tkunx konvinta li l-eżercizzju ta' din is-setgħa eċċezjonali ma jqajjem ebda dubju raġonevoli. Barra minn hekk, l-assenza ta' tali dubju għandha tintwera fid-dettall."⁶¹

⁵⁵ Sentenza tad-9 ta' Settembru 2015, *Ferreira da Silva e Brito et* (C-160/14, EU:C:2015:565, punti 41 u 42. Enfasi tiegħi.

⁵⁶ *Ibid.*, punt 44.

⁵⁷ Sentenza tat-28 ta' Lulju 2016, (C-379/15, EU:C:2016:603).

⁵⁸ *Ibid.*, punt 48.

⁵⁹ Sentenza tat-28 ta' Frar 2012, *Inter-Environnement Wallonie u Terre wallonne* (C-41/11, EU:C:2012:103).

⁶⁰ Sentenza tat-28 ta' Lulju 2016, *Association France Nature Environnement* (C-379/15, EU:C:2016:603, punt 51. Enfasi tiegħi.

⁶¹ *Ibid.*, punt 52. Enfasi tiegħi.

79. Jekk dik il-ġurisprudenza titqies flimkien, hemm mill-inqas tliet elementi x'wieħed jinnota.

80. L-ewwel, għalkemm is-sentenzi kollha jirreferu għas-sentenza CILFIT, u xi wħud minnhom jinvokaw l-eċċezzjonijiet imsemmija hemmhekk, ebda waħda minnhom attwalment ma tapplika l-kriterji tas-sentenza CILFIT. Jista' jiġi ssuġġerit li dawn huma elementi ta' fatti li għandhom jiġu applikati minn qradi nazzjonali. Madankollu, dan ma huwiex għalkollox korrett minhabba li, f'dawk il-kawzi, kienet fil-fatt il-Qorti tal-Ġustizzja stess li għamlet l-evalwazzjoni jekk f'tali ċirkustanzi l-eċċezzjonijiet tas-sentenza CILFIT, l-iktar ta' sikwit dik ta' acte clair, setgħux jew le jiġu invokati validament mill-qorti tar-rinviju. Madankollu, anki jekk hija tkun qiegħda tagħmel dak it-tip ta' evalwazzjoni, il-Qorti tal-Ġustizzja tidher li ma tapplikax l-analiżi tagħha stess.

81. It-tieni, il-ġurisprudenza msemija iktar 'il fuq turi sewwa hafna d-diffikultà li jkun hemm fil-prassi ta' applikazzjoni bħala riżultat tal-assenza kuncettwali ta' ċarezza fin-natura "suġġettiva-oġġettiva" dwar l-eżistenza ta' "dubju raġonevoli". Ikun purament dubju suġġettiv, jiġifieri dubju li jinqala' f'moħħ il-qorti nazzjonali? Jew dak id-dubju jkun biss suġġettiv sakemm ma jkunx ikkonfutat minn prova qawwija, oġġettiva u ċirkustanzjali? Jew għandu l-imħallef ikun fil-fatt fehem b'mod suġġettiv li kien hemm dubji oġġettivi? L-ewwel żewġ sentenzi, Intermodal Trasports u X u van Dijk, jaqgħu taħt is-suġġettiv u, għalhekk, fuq in-naħa ta' deferenza (fl-aħħar mill-aħħar huwa l-imħallef nazzjonali li jkun jaf l-aħjar). Għall-kuntrarju, iż-żewġ sentenzi l-oħra, Ferreira Da Silva e Brito u Association France Nature Environnement, huma definittivament ta' natura oġġettiva (minhabba ċ-ċirkustanzi oġġettivi, l-imħallef messu kien jaf aħjar).

82. It-tielet, tali varjazzjoni f'termini ta' analiżi naturalment jissarrfu kemxejn f'riżultati differenti. Ċertament, kull kawza hija differenti skont il-fatti tagħha. Madankollu, f'termini ta' approċċ generali, ma huwiex ċar mill-ewwel kif wieħed jirrikonċilja, pereżempju, X u van Dijk u Ferreira Da Silva e Brito. Wieħed jassumi li x'aktarx ikun hemm dubji raġonevoli (u, għalhekk assenza ta' acte clair) jekk ikun hemm fehmiet kontradittorji oġġettivament dwar l-interpretazzjoni tal-istess dispożizzjonijiet. Huwa minnu li kieku wieħed kellu jzid argumenti relatati ma' awtorità formali jew mas-separazzjoni ta' setgħat fit-taħlita, wieħed ikun jista' jiddistingwi Intermodal Trasports: anki jekk ikun hemm interpretazzjonijiet legali diverġenti tal-istess parti tad-dritt tal-Unjoni fil-ġurisdizzjonijiet kollha, dawn huma "biss" ix-xogħol tal-awtoritajiet amministrattivi, ma humiex deċiżjonijiet ġudizzjarji.

83. Madankollu, kemm fis-sentenza X u van Dijk, kif ukoll fis-sentenza Ferreira Da Silva e Brito, kien hemm deċiżjonijiet ġudizzjarji diverġenti fuq l-istess elementi tad-dritt tal-Unjoni li kienu jirriżultaw mill-ġurisdizzjonijiet rispettivi. Minhabba li dawk iż-żewġ kawzi kienu jirrigwardaw proċeduri *differenti* f'dawk l-Istati Membri, bilkemm seta' jkun sostnut li l-waħda jew l-oħra setgħet kienet dwar "żball ta' darba" minn qorti inferjuri li kien mistenni jiġi kkoreġut minn qorti tal-aħħar istanza. Kien hemm interpretazzjonijiet oġġettivament differenti tal-istess dispożizzjonijiet legali fi proċeduri differenti fl-istess Stat Membru.

84. Għal darba oħra, kull kawza hija differenti skont il-fatti tagħha. Wieħed, għalhekk, jista' potenzjalment jidentifika differenzi fattwali rilevanti bejn iż-żewġ sentenzi, li jiġġustifikaw riżultat differenti. Forsi l-iktar wieħed affaxxinanti jkun is-suġġeriment li, filwaqt li s-sentenza X u van Dijk kienet dwar diverġenza interpretattiva rikonoxxuta *biss fl-istess* sistema legali nazzjonali, fis-sentenza Ferreira Da Silva e Brito, dik id-diverġenza ma kinitx biss fi Stat Membru wieħed, iżda mid-dehra kienet ukoll *mal-Unjoni kollha*. Tabilhaqq, kif il-Qorti tal-Ġustizzja nnotat f'din l-aħħar sentenza, "l-interpretazzjoni tal-kuncett ta' 'trasferiment ta' negozju' qajmet diversi mistoqsijiet min-naħa ta' numru ta' qradi nazzjonali li, b'hekk, kellhom jadixxu lill-Qorti tal-Ġustizzja. Dawn il-mistoqsijiet jixhdu mhux biss l-eżistenza ta' diffikultajiet ta'

interpretazzjoni, iżda wkoll il-preżenza ta' riskji ta' ġurisprudenza diverġenti fil-livell tal-Unjoni”⁶².

85. Wieħed jistaqsi jekk kinitx tabilhaqq l-intenzjoni tal-Qorti tal-Ġustizzja li f'daqqa waħda bdiel tiegħu s-sentenza CILFIT letteralment, jiġifieri li qorti nazzjonali “għandha tkun konvinta li l-materja tkun ugwalment ovvja għall-qrati ta' Stati Membri oħra u għall-Qorti tal-Ġustizzja”⁶³, bl-esklużjoni ta' deċiżjonijiet kontradittorji dwar materji tad-dritt tal-Unjoni ġejjin minn *ġewwa l-istess* Stat Membru? Affaxxinanti li tali interpretazzjoni hija possibbli. Madankollu, hemm premessa importanti ħafna moħbija hemmhekk, jiġifieri li huwa għall-qrati supremi nazzjonali rispettivi li “jiehdu ħsieb affarihom” u junifikaw il-ġurisprudenza nazzjonali. Ikun biss imbagħad, meta jkun hemm diverġenzi ta' interpretazzjoni mal-Istati Membri kollha, li jiskatta d-dmir ta' rinviju⁶⁴.

86. Madankollu, jibqa' l-fatt li, b'mod ġenerali, ma huwiex faċli tirrikoncilja l-ġurisprudenza reċenti tal-Qorti tal-Ġustizzja deskritta fil-qosor f'din it-taqsim. Dan il-fatt għamel il-qalb lil għadd ta' skulari sabiex jispekulaw jekk il-Qorti tal-Ġustizzja rrilassatx, kemxejn fis-skiet, il-kriterji ta' *acte clair* tas-sentenza CILFIT⁶⁵. Donnu jidher li ċerti qrati nazzjonali wkoll fehmu dan bl-istess mod⁶⁶.

87. Sabiex ma ntawwalx, nissuġġerixxi li d-diversità fil-ġurisprudenza deskritta fil-qosor diġà tiġġustifika, *minnha nnifisha*, l-intervent (tal-Awla Manja) tal-Qorti tal-Ġustizzja sabiex jiġi ċċarat eżattament x'inh, bħalissa, il-portata tad-dmir ta' rinviju skont it-tielet paragrafu tal-Artikolu 267 TFUE u l-eċċezzjonijiet li jista' jkun hemm għal dak l-obbligu.

C. Il-problemi tas-sentenza CILFIT

88. F'din it-taqsim rrid nindika l-problemi (C) li għandhom, fil-fehma tiegħi, ikunu ta' gwida fl-eżami mill-ġdid tas-sentenza CILFIT issuġġerit fit-taqsim li jmiss (D). Inqiegħed il-problemi f'erba' kategoriji: dawk li huma *kunċettwali* u kienu preżenti u inerenti fis-sentenza CILFIT sa mill-bidu nett (1); dawk relatati mal-*fattibbiltà* tal-kriterji tas-sentenza CILFIT (2); dawk li jirrigwardaw in-nuqqas ta' konsistenza *sistemika* tal-kriterji tas-sentenza CILFIT ma' tipi oħra ta' proċeduri u rimedji fid-dritt tal-Unjoni (3); u, fl-aħħar, dawk li nqalgħu wara minħabba l-*evoluzzjoni* sussegwenti tad-dritt tal-Unjoni u s-sistema ġudizzjarja tal-Unjoni (4).

1. Kunċettwali

89. Hemm għadd ta' difetti fil-mudell u t-tifsila oriġinali tas-sentenza CILFIT. Dan huwa għaliex il-kriterji tas-sentenza CILFIT kienu kunċettwalment problematiċi mill-bidu tagħhom stess.

⁶² Sentenza tad-9 ta' Settembru 2015, Ferreira da Silva e Brito *et* (C-160/14, EU:C:2015:565, punt 43).

⁶³ Sentenza tas-6 ta' Ottubru 1982, CILFIT *et* (283/81, EU:C:1982:335, punt 16). Enfasi tiegħi.

⁶⁴ Madankollu, ara dwar dan il-punt, il-konkluzjonijiet tal-Avukat Ġenerali Wahl fil-kawża magħquda X u van Dijk (C-72/14 u C-197/14, EU:C:2015:319, punt 68).

⁶⁵ Ara, pereżempju Kornezov, A., “The New Format of the Acte clair Doctrine and its Consequences” CMLR, Vol. 53, 2016, p. 1317; Limante, A., “Recent Developments in the Acte Clair Case Law of the EU Court of Justice: Towards a more Flexible Approach”, JCMS, Vol. 54, 2016, p. 1384; Gervasoni, S., “CJUE et cours suprêmes: repenser les termes du dialogue des juges?”, AJDA, 2019, p. 150.

⁶⁶ Ara, pereżempju, is-sentenza tal-Ústavní soud (il-Qorti Kostituzzjonali, ir-Repubblika Ċeka) tal-11 ta' Settembru 2018, Kawża Nru II.ÚS 3432/17 (ECLI:CZ:US:2018:2.US.3432.17.1). F'dik il-kawża l-Ústavní soud (il-Qorti Kostituzzjonali), ripetutament strahet fuq Ferreira Da Silva e Brito, irrifjutat li tissanzjona, kuntrarjament għall-ġurisprudenza preċedenti tagħha, nuqqas rikonoxxut min-naħa tan-Nejvyšší soud (il-Qorti Suprema Ċeka) li tagħmel rinviju f'sitwazzjoni fejn kien hemm sentenzi kontradittorji dwar l-istess materja tad-dritt tal-Unjoni mahruġa *ġewwa* r-Repubblika Ċeka. B'mod kritiku, ara, pereżempju, Malenovský, J., “Protichůdné zájmy v řízení o předběžné otázce a její důsledky”, *Právní rozhledy*, C. H. Beck, 6/2019, p. 191.

90. L-ewwel u qabel kollox, hemm dak li jiena nsejhielha “id-diskrepanza Hoffmann-Laroche-CILFIT”. Fi kliem sempliċi, il-logika tal-eċċezzjonijiet tas-sentenza CILFIT ma taqbilx man-natura tad-dmir fis-sentenza Hoffmann-Laroche li titressaq talba għal deċiżjoni preliminari.

91. Sa mis-sentenza Hoffmann-Laroche fl-1977 il-Qorti tal-Ġustizzja kompliet tinsisti li l-għan tad-dmir ta’ rinviju huwa li jkun evitat li korp ta’ ġurisprudenza jiġi żviluppat fi Stat Membru li ma jkunx jaqbel ma’ dak ta’ Stati Membri oħra u wkoll ma’ dak tal-Qorti tal-Ġustizzja⁶⁷. Il-logika wara tali dmir ta’ rinviju hija ċarament *strutturali* u hija ffokata fuq *interpretazzjoni* uniformi fl-Unjoni kollha. Il-punt li jiskattaha u n-natura tagħha jidhru *oġġettivi*, u jiffokaw fuq il-ġurisprudenza b’mod ġenerali u mhux biss fuq il-każ individwali quddiem il-qorti tar-rinviju: ma għandux ikun hemm diverġenza fil-ġurisprudenza nazzjonali (“la jurisprudence”, “die Rechtsprechung”, “guirisprudenza” jew “rechtspraak”, kif kienet tidher fil-lingwi uffiċjali l-oħra ta’ dak iż-żmien)⁶⁸.

92. Madankollu, madwar ħames snin wara, meta l-eċċezzjonijiet għal dak id-dmir kienu stabbiliti fis-sentenza CILFIT, il-logika li kienet tiggwida dawk l-eċċezzjonijiet bdiet tiffoka primarjament fuq il-każ *individwali* u fuq l-eżitazzjonijiet ġudizzjarji *suġġettivi* ta’ dak il-każ *speċifiku*. L-unika eċċezzjoni vera, meqjusa kunsiderazzjonijiet strutturali jew sistemici, li titlob lill-imħallef nazzjonali jmur lil hinn mill-proċess tal-kawża individwali, hija l-eċċezzjoni relatata ma’ *acte éclairé*: l-eżistenza ta’ precedent. Għall-kuntrarju, l-ewwel eċċezzjoni (konferma tar-rilevanza tal-kwistjoni) tirrigwarda esklużivament il-każ speċifiku. L-iktar importanti huwa li l-eċċezzjoni *ta’ acte clair* titqies bħala taħlita stramba ta’ elementi relatati mal-każ individwali, li xi uħud minnhom huma oġġettivi u ġenerali, iżda l-parti l-kbira minnhom huma suġġettivi.

93. Fil-fehma tiegħi, hawn huwa fejn qiegħda l-problema reali. Normalment wieħed kien jistenna li l-eċċezzjonijiet għal dmir ikunu jirriflettu l-logika u l-għan ġenerali ta’ dak id-dmir. B’xi mod, huma għandhom jirrapprezentaw il-wiċċ l-ieħor tal-istess munita proverbjali. Madankollu, l-eċċezzjonijiet huma effettivament maqtugħa mid-dmir li huma mistennija jwettqu. Fil-fatt, filwaqt li s-sentenza CILFIT ipproklammat li hija xtaqet issegwi l-għanijiet tas-sentenza *Hoffmann-Laroche*⁶⁹, hija xorta waħda interpretat l-eċċezzjonijiet skont logika differenti ħafna.

94. It-tieni, u b’mod marginali, il-genealogija tat-tielet eċċezzjoni (*acte clair*), tidher li tikkonferma d-dubji relatati ma’ kemm huwa sistematikament adatt dak it-trapjant legali distint. Fis-sentenza CILFIT il-Qorti tal-Ġustizzja essenzjalment ħadet l-argument tal-konvenuta, u apparentement dak tal-qorti tar-rinviju wkoll, u għamlitu tagħha: l-interpretazzjoni tar-regolament inkwistjoni kienet “tant ovvja li ma tħalli ebda dubju ta’ interpretazzjoni, [u b’hekk teskludi] l-bżonn għal rinviju preliminari quddiem il-Qorti tal-Ġustizzja”⁷⁰. Fis-sentenza tagħha l-Qorti tal-Ġustizzja aċċettat b’mod ġenerali dak l-approċċ, għalkemm hija kkwalifikatu ftit billi żiedet “raġonevoli” sabiex tikkaratterizza t-tip ta’ dubju interpretattiv.

95. Il-fatt li dik l-eċċezzjoni originat fil-kuntest ta’ tilwima partikolari ma huwiex minnu nnifsu problematiku. L-element iktar dubjuż huwa li setgħat tkun ittrapjantata dik li kienet b’mod distintiv duttrina Franciża, maħduma b’sengħa f’kuntest differenti ħafna għal għan differenti, f’tip

⁶⁷ Ara iktar ‘il fuq, il-punt 51 ta’ dawn il-konklużjonijiet.

⁶⁸ Sentenza tal-24 ta’ Mejju 1977, Hoffmann-Laroche (C-107/76, EU:C:1977:89, punt 5).

⁶⁹ Ara iktar ‘il fuq, il-punti 59 u 60 ta’ dawn il-konklużjonijiet.

⁷⁰ Ara s-sentenza tas-6 ta’ Ottubru 1982, CILFIT *et* (C-283/81, EU:C:1982:335, punt 3).

ta' proċeduri tal-Unjoni *sui generis*⁷¹. Dik li saret magħrufa bħala “it-teorija tal-acte clair” kienet applikata fid-dritt Franciż f'kuntesti differenti, b'mod partikolari f'każijiet li jinvolvu l-interpretazzjoni tat-Trattati. Filwaqt li bħala prinċipju kien għall-Ministru għall-Affarijiet Barranin biss li jinterpreta t-Trattati (il-qrati nazzjonali kienu biss fdati bl-applikazzjoni ta' dik l-interpretazzjoni għall-każ), il-qrati Franciżi kienu jistrieħu fuq dik it-teorija sabiex isaħħu setgħat interpretattivi ġudizzjarji b'detriment għal dawk tal-Eżekuttiv⁷². Mill-1964 il-Conseil d'État (il-Kunsill tal-Istat, Franza) beda japplika t-teorija, fil-kuntest tad-dmir ta' rinviju, sabiex jikkwalifika lil din tal-aħħar għall-benefiċċju tiegħu stess⁷³. Billi presumibbilment riedet li tqiegħed l-użu nazzjonali tal-prassi ta' acte clair taħt kontroll, il-Qorti tal-Ġustizzja għamlet tagħha stess u ttrapjantat fl-ordinament ġuridiku tal-Unjoni mezz li kellu funzjoni differenti hafna fis-sistema ta' origini tiegħu.

96. It-tielet, anki kieku wieħed kellu jemmen li tali trapjanti legali transfunzjonali huma tabilhaqq possibbli mingħajr ma jipperikolaw is-saħħa tal-pazjent (riċevitur), jibqa' l-fatt li dak li kien ittrapjantat fl-ordinament ġuridiku (ta' dik li qabel kienet il-Komunità) sempliċement kellu funzjoni differenti. L-eċċezzjonijiet tas-sentenza CILFIT, b'mod partikolari l-eċċezzjoni tal-acte clair, baqgħu ċċentratu madwar l-assenza ta' kwalunkwe dubju raġonevoli dwar *ir-rizultat ta' każ individwali*. Il-lingwa baqgħet wahda ta' interpretazzjoni korretta u ta' applikazzjoni tad-dritt tal-Unjoni fil-każ speċifiku.

97. Madankollu, ir-rekwiżit li tkun ivverifikata l-applikazzjoni korretta tal-liġi f'kull każ individwali hija biċċa xogħol iebes. Dak l-ideal huwa diffiċli hafna jinkiseb anki f'sistemi nazzjonali li jkunu ta' natura *gerarkika*, li jistrieħu fuq monitoraġġ individwali estensiv ta' korrettezza ta' deċiżjonijiet individwali, u li fihom qrati superjuri jeżaminaw mill-ġdid eluf jew pjuttost għexieren ta' eluf ta' deċiżjonijiet kull sena. Madankollu, tali loġika ideali u sistemika hija aljena għal sistemi iktar *koordinati* ta' governanza ġudizzjarja, li jistrieħu b'mod estensiv fuq il-qawwa tal-preċedenti, u li fihom preċedent wieħed jista' jkollu ċertu qawwa⁷⁴. Fil-fehma tiegħi, jista' jkun hemm dibattitu dwar kemm is-sistema ġuridika tad-dritt tal-Unjoni hija qrib dan l-aħħar ideal ikkoordinat. Izda, ċertament, hemm dinja taqşam bejnu u dak tal-ewwel li huwa mudell gerarkiku.

98. Fl-aħħar nett, l-eċċezzjonijiet tas-sentenza CILFIT għad-dmir ta' rinviju għadhom tendenza jċajpru l-linja bejn l-interpretazzjoni u l-applikazzjoni tad-dritt tal-Unjoni, li hija l-baži tad-diviżjoni korretta ta' impenji skont l-Artikolu 267 TFUE. Jekk dak li għandu jiġi stabbilit huwa li ma jkunx hemm dubju raġonevoli dwar l-applikazzjoni korretta tad-dritt tal-Unjoni f'każ speċifiku sabiex tiskatta eċċezzjoni għad-dmir ta' rinviju, allura fejn, għallinqas b'mod approssimattiv, tinsab il-linja li taqşam l-impenji ta' bejn il-Qorti tal-Ġustizzja u dawk tal-qrati nazzjonali?

⁷¹ Ara, f'dan is-sens, il-Konkluzjonijiet tal-Avukat Ġenerali Capotorti fil-kawża CILFIT *et* (283/81, EU:C:1982:267) li, wara li kien spjega b'mod kritiku l-origini tat-“teorija tal-acte clair”, irrifjuta wkoll li jiehu l-ispirazzjoni tiegħu mid-dritt kostituzzjonali Taljan (il-prova ta' “irrelevanza manifesta”) sabiex jiddetermina l-kamp ta' applikazzjoni tad-dmir ta' rinviju skont id-dritt tal-Unjoni.

⁷² Dwar il-prassi tal-qrati Franciżi ta' “acte clair” b'mod ġenerali, ara, pereżempju, Lagrange, M., “Cour de justice européenne et tribunaux nationaux – La théorie de l'acte clair: pomme de discorde ou trait d'union?”, *Gazette du Palais*, 19 ta' Marzu 1971, Nri 76 sa 78, p. 1; fil-kuntest speċifiku tad-dritt tal-Unjoni, ara pereżempju Lesguillons, H., “Les juges français et l'article 177”, *Cahiers de droit européen* 4, 1968, p. 253.

⁷³ Il-Conseil d'État (il-Kunsill tal-Istat), sentenza tad-19 ta' Ġunju 1964, *Société des pétroles Shell-Berre*, Nru°47007, magħrufa bħala l-ewwel sentenza li fiha l-Conseil d'État (il-Kunsill tal-Istat) applika t-“teorija tal-acte clair” għad-dritt tal-Unjoni.

⁷⁴ Ara Damaška, M. R., *The Faces of Justice and State Authority: A Comparative Approach to the Legal Process*. Yale University Press, 1986, p. 16.

2. Fattibbiltà

99. Ma hemmx hteieġa li nergġhu nkebbisu d-dibattitu dwar jekk il-kriterji tas-sentenza CILFIT, b'mod partikolari dawk relatati mal-assenza ta' dubju raġonevoli dwar l-interpretazzjoni u l-applikazzjoni korretti tad-dritt tal-Unjoni f'każ speċifiku (l-eċċezzjoni ta' "acte clair") jammontawx għal lista ta' kontrolli jew jekk humiex sempliċement sett ta' għodda. Il-fatt huwa li ma jaħdmux minn naħa jew minn oħra. Jekk huma lista ta' kontrolli, allura huwa impossibbli li jinkisbu. Jekk huma sett ta' għodda, allura l-problema b'mod inerenti ssir waħda ta' għażla dwar liema għodda għandha tintuża f'każ individwali. Din l-aħħar problema, imbagħad, issir evidentement serja fl-istadju tal-infurzar potenzjali tad-dmir ta' rinviju: jekk ma jkunx hemm kriterji ċari, kif jista' dak id-dmir jiġi qatt infurzat mingħajr ma dak l-infurzar ikun arbitrarju?

100. Għadd ta' Avukati Ġenerali kkummentaw dwar l-assenza ta' fattibbiltà tal-kriterji fl-imġhoddi. Barra minn dan, dak li jħasseb ukoll huwa l-assenza ta' applikazzjoni ta' dawk il-kriterji mill-qrati nazzjonali u mill-Qorti Ewropea tad-Drittijiet tal-Bniedem (iktar 'il quddiem il-"QEDB"), inklużi l-qrati li fil-fatt qegħdin jinfurkaw id-dmir ta' rinviju.

101. L-ewwel nett, billi nibda b'mod eċċellenti bl-eżitazzjonijiet tal-Avukat Ġenerali Jacobs dwar ċertu lbies tan-nisa u l-klassifikazzjoni tiegħu bħala piġama għall-finijiet tad-dwana, għadd ta' predeċessuri għorrief tiegħi kkritikaw id-diffikultajiet prattiċi assoċjati mal-eċċezzjoni ta' acte clair. Fil-kawża Wiener l-Avukat Ġenerali Jacobs ma laqax l-argument li "is-sentenza [CILFIT] għandha titqies li tehtieg li l-qrati nazzjonali jeżaminaw kull miżura Komunitarja f'kull waħda mil-lingwi uffiċjali tal-Komunità [...] Dan għandu jinvolve f'haġna każijiet sforz sproporzjonat min-naħa tal-qrati nazzjonali", u nnota li kien ikun pjuttost stramb jintalab li qrati nazzjonali jkollhom jużaw metodu "li jidher li huwa rari applikat mill-Qorti tal-Ġustizzja nnifisha"⁷⁵ [traduzzjoni mhux uffiċjali]. Huwa nnota wkoll li "jekk is-sentenza [CILFIT] kellha tkun applikata b'mod strett, allura kull kwistjoni tad-dritt Komunitarju [...] jkollu jkun hemm rinviju fir-rigward tagħha mill-qrati kollha tal-aħħar istanza"⁷⁶ [traduzzjoni mhux uffiċjali].

102. Fil-konkluzjonijiet tagħha fil-kawża Intermodal Trasports, l-Avukat Ġenerali Stix-Hackl iddeċidiet li l-fatt li l-qrati nazzjonali jintalbu jeżaminaw dispozizzjoni tad-dritt ta' dik li qabel kienet il-Komunità f'kull waħda mill-lingwi uffiċjali tal-Komunità "iqiegħed fil-prattika piż intollerabbli fuq il-qrati nazzjonali"⁷⁷ [traduzzjoni mhux uffiċjali]. Fil-fehma tagħha l-kriterji tas-sentenza CILFIT ma jistgħux jintużaw bħala "tip ta' manwal ta' istruzzjoni [...] li għandu jkun segwit b'mod rigidu"⁷⁸ [traduzzjoni mhux uffiċjali]. Fil-konkluzjonijiet tiegħu fil-kawża Gaston Schul l-Avukat Ġenerali Ruiz-Jarabo saħaq dwar il-hteieġa li s-sentenza CILFIT tkun eżaminata mill-ġdid kollha kemm hi, u nnota li "l-eżami propost ma kienx vijabbli meta kien ifformulat, iżda, fir-realtà tal-2005, jidher assurdu"⁷⁹ [traduzzjoni mhux uffiċjali]. Fil-konkluzjonijiet tiegħu fil-kawża X u van Dijk, l-Avukat Ġenerali Wahl fittex li jišhaq dwar l-importanza tad-diskrezzjoni inerenti li qrati nazzjonali tal-aħħar istanza għandu jkollhom meta jeżaminaw jekk ikunx inqala' lok tad-dmir ta' rinviju, billi ssuġġerixxa li l-kriterji tas-sentenza CILFIT għandhom jitqiesu bħala sett ta' għodda u kkonkluda li "jekk qorti nazzjonali tal-aħħar istanza

⁷⁵ Konkluzjonijiet tal-Avukat Ġenerali Jacobs fil-kawża Wiener SI (C-338/95, EU:C:1997:352, punt 65). Iżda ara l-konkluzjonijiet tal-Avukat Ġenerali Tizzano fil-kawża Lyckeskog (C-99/00, EU:C:2002:108, punt 75).

⁷⁶ Konkluzjonijiet tal-Avukat Ġenerali Jacobs fil-kawża Wiener SI (C-338/95, EU:C:1997:352, punt 58).

⁷⁷ (C-495/03, EU:C:2005:215, punt 99).

⁷⁸ *Ibid.*, punt 100.

⁷⁹ Konkluzjonijiet tal-Avukat Ġenerali Ruiz-Jarabo Colomer fil-kawża Gaston Schul Douane-expediteur (C-461/03, EU:C:2005:415, punt 52).

hija żgura biżżejjed mill-interpretazzjoni tagħha sabiex tassumi r-responsabbiltà (u possibbilment it-tort) li tiddeċiedi fuq punt ta' dritt tal-Unjoni mingħajr l-għajjnuna tal-Qorti tal-Ġustizzja, din għandha tkun legalment intitolata li tagħmel hekk”⁸⁰.

103. Ma naħsibx li hemm xi hteġa ntnni l-argumenti diġà magħmula b'tant elokwenza mill-Avukati Ġenerali ċitati iktar 'il fuq, jew li nuri għaliex u kif il-kriterji tas-sentenza CILFIT, jekk jitqiesu letteralment waħda waħda, huma għalkollox mhux fattibbli. Tabilhaqq, kif poġġieha b'mod rilevanti u bil-ħsieb l-Avukat Ġenerali Wahl, “li wieħed jiltaqa' ma' sitwazzjoni 'vera' ta' acte clair tkun, fl-aħjar ipoteżi, qisek qed tiltaqa' ma' unikorn.”⁸¹

104. Fi kliem sempliċi, il-kriterji tas-sentenza CILFIT relatati mal-identifikazzjoni tal-eċċezzjoni ta' acte clair inevitabilment huma milquta mill-problema kunċettwali diġà enfasizzata iktar 'il fuq⁸². Minn naħa, hemm porzjon sinjifikattivi ta' *suġġettività* indeterminabbli u, għalhekk, li ma huwiex suġġett għal sħarriġ: il-qrati nazzjonali għandhom ikunu “konvinti” li l-kwistjoni hija “ugwalment ovvja għall-qrati ta' Stati Membri oħra u għall-Qorti tal-Ġustizzja”, iżda wkoll “meħtieġa sabiex tinqata' kawża” u għandu jkollha “dubju raġonevoli” suġġettivi. Min-naħa l-oħra, dawk l-elementi li huma ddikjarati f'termini *ogġettivi* sempliċiment ma jistgħux jinkisbu, għall-inqas minn imħallfin nazzjonali mortali li ma għandhomx il-kwalitajiet, il-ħin u r-rizorsi tal-Imħallef Erkole ta' Dworkin (iqabbel il-verżjonijiet lingwistiċi (kollha); jinterpreta kull dispożizzjoni tad-dritt tal-Unjoni fid-dawl tad-dritt tal-Unjoni kollha kemm hi, filwaqt li jkun jaf perfettament bl-istat tagħha ta' evoluzzjoni fil-mument li fih dik id-dispożizzjoni tkun interpretata).

105. It-tieni nett, u wieħed f'tit jew wisq jista' jifhem dan minħabba l-punt preċedenti, il-kriterji tas-sentenza CILFIT għal “acte clair” bilkemm jiġu applikati b'mod konsistenti u sistematiku minn qrati nazzjonali tal-aħħar istanza fil-kuntest tal-eżami tat-tielet eċċezzjoni għad-dmir ta' rinviju⁸³. Ċertament hemm okkażjonijiet li fihom isir riferiment għas-sentenza CILFIT minn qrati nazzjonali tal-aħħar istanza. Madankollu, dan ma jfissirx li l-kriterji stabbiliti f'dik is-sentenza, b'mod partikolari r-rekwiziti speċifiċi relatati mal-eżistenza ta' acte clair, fil-fatt jiġu applikati kif inhuma⁸⁴. Hemm okkażjonijiet li fihom qrati nazzjonali jibdlu l-kriterji tas-sentenza CILFIT għal kriterji u standards tagħhom stess. Pereżempju, il-qrati supremi Franciżi sikwit iqtisu li d-dmir ta' rinviju jiskatta meta jkun hemm “diffikultà serja” sabiex ikun interpretat id-dritt tal-Unjoni, u b'hekk jagħmlu d-dmir ta' rinviju iktar flessibbli minn dak li jirriżulta mill-ittra jew

⁸⁰ Kawżi magħquda (C-72/14 u C-197/14, EU:C:2015:319, punt 69).

⁸¹ *Ibid.*, punt 62.

⁸² Ara iktar 'il fuq, il-punt 81 ta' dawn il-konkluzjonijiet.

⁸³ Għal eżempji komparattivi, ara f'dan is-sens id-diversi rapporti nazzjonali tat-18-il Kollokju tal-Assoċjazzjoni tal-Kunsilli tal-Istat u tal-Ġurisdizzjonijiet Amministrattivi Supremi tal-Unjoni Ewropea f'Helsinki, 20 u 21 ta' Mejju 2002, fuq is-suġġett “It-Talba għal Deċiżjoni Preliminari lill-Qorti tal-Ġustizzja tal-Komunitajiet Ewropej” (<http://www.aca-europe.eu/index.php/en/colloques-top-en/240-18th-colloquium-in-helsinki-from-20-to-21-may-2002>); in-Nota ta' Riċerka Nru 19/004 ta' Mejju 2019 ikkumulata mid-Direttorat Ġenerali għal-Librerija, Riċerka u Dokumentazzjoni tal-Qorti tal-Ġustizzja dwar “L-Applikazzjoni tal-Ġurisprudenza ta' Cilfit minn Qrati jew Tribunali Nazzjonali li kontra d-Deċiżjonijiet tagħhom ma jkun hemm ebda Rimedju Ġudizzjarju taht il-Liġi Nazzjonali” (https://curia.europa.eu/jcms/upload/docs/application/pdf/2020-01/ndr-cilfit_synthese_en.pdf); jew Fenger, N., u Broberg, M., “Finding Light in the Darkness: On The Actual Application of the *Acte Clair* Doctrine”, *Yearbook of European Law*, Vol. 30, Nru 1, 2011, p. 180.

⁸⁴ Li jwassal finalment għall-użu tal-kunċett ta' “ebda dubju raġonevoli”, iżda immodifikat fir-rigward tal-kontenut tiegħu. Ara, pereżempju, f'Ċipru, Anotato Dikastirio (il-Qorti Suprema), *Cypra Limited vs Kipriakis Dimokratias*, Appell 78/2009 tal-15 ta' Ġunju 2013 (hemm dmir ta' rinviju biss meta d-dritt tal-Unjoni inkwistjoni ma jkunx “hieles minn dubji”); fid-dritt Inġliż, kienet implimentat eżami f'tit iktar flessibbli mir-rekwizit ta' “ebda dubju raġonevoli”, ara *O'Byrne vs Aventis Pasteur SA* [2008] UKHL 34 (House of Lords), punt 23 (ma hemmx hteġa ta' rinviju meta l-interpretazzjoni ta' dispożizzjoni inkwistjoni tkun “ċarament lil hinn mil-limiti ta' argument raġonevoli”) u *R. (on the application of Buckinghamshire CC) vs Secretary of State for Transport* [2014] UKSC 3 (Supreme Court), punt 127) (ma hemmx hteġa ta' rinviju meta l-interpretazzjoni tad-dispożizzjoni inkwistjoni tkun “lil hinn minn kontroversja raġonevoli”).

mill-ispirtu tas-sentenza CILFIT⁸⁵. Bl-stess mod, qrati supremi oħra wkoll jiffokaw fuq in-natura tal-kwistjoni li tkun inqalghet, irrispettivament minn jekk ikunx hemm dubji ta' interpretazzjoni, sabiex jibbażaw id-dmir ta' rinviu⁸⁶.

106. It-tielet nett, hemm xi Stati Membri li fihom il-konformità mad-dmir ta' rinviu tkun ivverifikata minn qrati kostituzzjonali permezz ta' lment kostituzzjonali individwali, li jinvoka d-dritt għal qorti legali jew għal smiġh xieraq⁸⁷. Madankollu, f'dawk is-sistemi, il-parametru ġenerali adottat huwa, fil-fatt, wisq iktar sempliċi minn dik tas-sentenza CILFIT, li jdur mal-kunċetti ta' interpretazzjoni ovvjament insostenibbli jew arbitrarija tad-dritt tal-Unjoni, sikwit flimkien mad-dmir li jkun iġġustifikat sewwa għala rinviu lill-Qorti tal-Ġustizzja ma kienx ikun meħtieġ⁸⁸.

107. Jista' jiġi ssuġġerit li qrati kostituzzjonali nazzjonali jistħargu l-obbligu ta' rinviu lill-Qorti tal-Ġustizzja skont it-tielet paragrafu tal-Artikolu 267 TFUE f'konformità mal-istandards nazzjonali tagħhom u l-kunċetti ta' kostituzzjonalità u l-protezzjoni tad-drittijiet fundamentali. Dan huwa ċertament minnu dwar jekk l-identifikazzjoni tad-dritt nazzjonali rilevanti *per se* (id-dritt għal qorti legali, jew smiġh xieraq, jew proċess dovut skont il-liġi, jew ikun x'ikun) tkunx waħda ggarantita fis-sistema legali nazzjonali. Hija storja differenti għall-parametru intern, jiġifieri l-kundizzjonijiet speċifiċi li skonhom għandha ssir talba għal deċiżjoni preliminari. Dwar din l-aħħar kwistjoni, ikun ġust wieħed jassumi li regoli kostituzzjonali nazzjonali huma siekta f'dan ir-rigward. Madankollu, meta niġu għall-infurzar effettiv tad-dmir, ebda waħda mill-qrati kostituzzjonali nazzjonali ma tidher fil-fatt li adottat is-sentenza CILFIT.

108. Ir-raba' nett, il-QEDB tinvoka l-kriterji tas-sentenza CILFIT meta tistharreg in-nuqqas ta' qrati nazzjonali tal-aħħar istanza li jitolbu deċiżjoni preliminari mill-Qorti tal-Ġustizzja taħt il-kap tad-dritt għal smiġh xieraq skont l-Artikolu 6(1) tal-Konvenzjoni Ewropea tad-Drittijiet tal-Bniedem (iktar 'il quddiem il-“KEDB”). Il-QEDB ikkonstatat, pereżempju, ksur tal-Artikolu 6(1) KEDB fil-kawża Dhahbi vs L-Italja minhabba l-assenza ta' motivazzjoni tal-qorti nazzjonali għala rrifjutat li tressaq talba lill-Qorti tal-Ġustizzja. Hija nnotat li l-Qorti tal-Kassazzjoni Taljana ma kinitx irriferiet għat-talba tar-rikorrent għal deċiżjoni preliminari, lanqas ma fissret ir-raġunijiet għaliex hija kienet qieset li l-kwistjoni sollevata ma kinitx tiġġustifika li ssir talba lill-Qorti tal-Ġustizzja u lanqas ma għamlet xi riferiment

⁸⁵ Ara, pereżempju, Conseil d'État (il-Kunsill tal-Istat), 1e/6e SSR, sentenza tas-26 ta' Frar 2014, Nru 354603, ECLI:FR:XX:2014:354603. 20140226; Cour de Cassation (il-Qorti tal-Kassazzjoni), 1e civ., sentenza tal-11 ta' Lulju 2018, Nru 17-18177, ECLI:FR:CCASS:2018:C100737. Filwaqt li l-ewwel qorti ġeneralment tistrieħ fuq il-kriterju ta' “diffikultà serja”, tal-aħħar tuża wkoll kriterji oħra.

⁸⁶ Meta l-każ johloq kwistjonijiet ta' interpretazzjoni ta' interess ġenerali” (sentenza tal-Anotato Diskastirio Kypru (il-Qorti Suprema ta' Ċipru), Proedros Tis Demokratias vs Vouli Ton Antiprosopon, Appell 5/2016 tal-5 ta' April 2017); jew meta l-każ ikun jirrigwarda kwistjoni ta' interpretazzjoni, mhux ta' applikazzjoni tad-dritt tal-Unjoni (il-Qorti tal-Appell ta' Malta, sentenza tas-26 ta' Ġunju 2007, GIE Pari Mutuel Urbain (PMU) vs Bell Med Ltd & Computer Aided Technologies Ltd, (224/2006/1)).

⁸⁷ Għal harsa ġenerali komparattiva, ara digà Solar, N., *Vorlagepflichtverletzung mitgliedstaatlicher Gerichte und ihre Sanierung*, Neuer Wissenschaftlicher Verlag, Wjenna, 2004; jew Warnke, M., *Die Vorlagepflicht nach Art. 234 Abs. 3 EGV in der Rechtsprechungspraxis des BVerfG im Vergleich zu den Verfassungsgerichtsbarkeit der EG-Mitgliedstaaten*, Peter Lang, Frankfurt, 2004. Iktar reċenti, pereżempju, ara r-rapporti ta' pajjiżi individwali f' Coutron, L. (dir.), *L'obligation de renvoi préjudiciel à la Cour de justice: une obligation sanctionnée?*, Bruylant, Brussell, 2014, jew il-kontribuzzjonijiet individwali fil-harġa speċjali tal-2015, *German Law Journal*. Vol. 16/6, partikolarment Lacchi, C., “Review by Constitutional Courts of the Obligation of National Courts of Last Instance to Refer a Preliminary Question to the Court of Justice of the EU”, p. 1663.

⁸⁸ Għal illustrazzjonijiet, ara pereżempju fil-Ġermanja, Bundesverfassungsgericht (il-Qorti Kostituzzjonali Federali, digriet tad-9 ta' Mejju 2018 – 2 BvR 37/18; fi Spanja, Tribunal Constitucional (il-Qorti Kostituzzjonali), 19 ta' April 2004, STC 58/2004 (ECLI:ES:TC:2004:58); fir-Repubblika Ċeka, Ústavní soud (il-Qorti Kostituzzjonali), 8 ta' Jannar 2009, nru II. ÚS 1009/08; fil-Kroazja, Ustavni sud Republike Hrvatske (il-Qorti Kostituzzjonali tar-Repubblika tal-Kroazja), deċiżjoni Nru U-III-2521/2015 tat-13 ta' Diċembru 2016; fis-Slovakkja, Ústavný súd (il-Qorti Kostituzzjonali), sentenza tat-18 ta' April 2012, nru II. ÚS 140/2010; fis-Slovenja, Ustavno sodišče (il-Qorti Kostituzzjonali), deċiżjoni Nru Up-1056/11 tal-21 ta' Novembru 2013, ECLI:SI:USRS:2013:Up.1056.11.

għall-ġurisprudenza tagħha⁸⁹. Madankollu, band'oħra, il-QEDB qieset li motivazzjoni sommarja li ma tilqax talba għal deċiżjoni preliminari kienet biżżejjed, fejn il-qorti nazzjonali kienet diġà kkonkludiet f'parti oħra tas-sentenza tagħha li tali talba kienet irrilevanti⁹⁰. Il-QEDB iddeċidiet ukoll li, meta qorti nazzjonali tal-aħħar istanza fil-fatt tirrifjuta jew tonqos milli tagħmel talba għal deċiżjoni preliminari, dik il-qorti jkun jehtigilha timmotiva għaliex tkun għamlet hekk fid-dawl tal-eċċezzjonijiet mogħtija mill-ġurisprudenza tal-Qorti tal-Ġustizzja. Hija għandha partikolarment tindika r-raġunijiet għaliex hija tqis li d-domanda hija irrilevanti, jekk id-dispożizzjoni tad-dritt tal-Unjoni inkwistjoni kinitx diġà giet interpretata mill-Qorti tal-Ġustizzja, jew jekk l-applikazzjoni korretta tad-dritt tal-Unjoni hijiex tant ovvja li ma tkunx tħalli skop għal ebda dubju raġonevoli⁹¹.

109. B'mod ġenerali, fil-waqt li l-istħarriġ magħmul mill-QEDB jirreferi għad-deċiżjoni CILFIT, huwa jibqa' jikkoncentra fuq ir-raġuni għal rifjut minn deċiżjoni nazzjonali li jsir rinviju. Għalhekk, mingħajr ma ddum wisq fuq il-mertu, u ċertament f'termini ta' eżami dettaljat tal-fattur ta' "ebda dubju raġonevoli" li fil-fatt huwa mitlub mis-sentenza CILFIT, il-QEDB tistħarreg jekk qradi nazzjonali tal-aħħar istanza jkunux spjegaw kif imiss għaliex huma jqisu li l-kriterji tas-sentenza CILFIT ikunu tħarsu mingħajr ma l-QEDB teżamina l-merti dwar jekk dak kienx tabilhaq il-każ.

110. Fil-qosor, il-fatt li ma hemm ebda gwida raġonevoli dwar il-logika jew l-applikazzjoni tal-kriterji tas-sentenza CILFIT huwa rifless mhux biss fil-kritika (sorprenudentement konstanti) mogħtija mill-Avukati Ġenerali preċedenti tul is-snin. L-istess ħsieb jirriżulta wkoll mill-fatt sempliċi li, fost dawk impenjati japplikaw dak obbligu, u b'mod partikolari dawk li attwalment jinfunzawh, hadd ma jidher li jsegwi l-gwida tal-Qorti tal-Ġustizzja. Dan, fil-fehma tiegħi, mhux għax b'xi mod jew ieħor qiegħedha tiġi injorata l-Qorti tal-Ġustizzja. Pjuttost huwa mekkaniżmu naturali ta' awtopreservazzjoni. *Impossibile nulla est obligatio*.

3. Koerenza sistemika tar-rimedji tad-dritt tal-Unjoni

111. Hemm argument ieħor għaliex huwa neċessarju li s-sentenza CILFIT tkun eżaminata mill-ġdid: il-koerenza orizzontali u sistemika tar-rimedji tad-dritt tal-Unjoni. Fi ftit kliem, il-kriterji tas-sentenza CILFIT huma wkoll skonnessi b'mod stramb mill-mezzi stess tad-dritt tal-Unjoni għall-infurzar tal-obbligu ta' rinviju skont it-tielet paragrafu tal-Artikolu 267 TFUE.

112. Ċertament, bħalissa, ma hemmx rimedju speċifiku tad-dritt tal-Unjoni li l-partijiet jistgħu jużaw jekk huma jaħsbu li jkun inkiser id-dritt tagħhom li jissottomettu kwistjoni lill-Qorti tal-Ġustizzja skont it-tielet paragrafu tal-Artikolu 267 TFUE⁹². Din hija konsegwenza logika tal-insistenza tal-Qorti tal-Ġustizzja li l-partijiet fil-kawża prinċipali ma għandhomx dritt awtomatiku li jkollhom talba għal deċiżjoni preliminari magħmula inkwantu l-Artikolu 267 TFUE ma jikkostitwixxix mezz ta' rimedju li l-partijiet jistgħu jużaw f'kawża

⁸⁹ Sentenza tal-QEDB tat-8 ta' April 2014, CE:ECHR:2014:0408JUD001712009, punt 33. Għal konstatazzjonijiet l-iktar reċenti ta' ksur, ara, pereżempju, is-sentenza tal-QEDB tas-16 ta' April 2019, *Baltic Master vs Il-Litwanja*, CE:ECHR:2019:0416JUD005509216, punti 36 sa 38 u s-sentenza tal-QEDB tat-13 ta' Frar 2020, *Sanofi Pasteur vs Franza*, CE:ECHR:2020:0213JUD002513716, punt 81.

⁹⁰ Sentenzi tal-QEDB tal-24 ta' April 2018, *Baydar vs Il-Pajjiżi l-Baxxi*, CE:ECHR:2018:0424JUD005538514, punt 43.

⁹¹ Sentenzi tal-QEDB tal-20 ta' Settembru 2011, *Ullens de Schooten u Rezabek vs Il-Belġju*, CE:ECHR:2011:0929JUD000398907 u 3835307, punt 62 u tal-10 ta' April 2012, *Vergauwen et vs Il-Belġju*, CE:ECHR:2012:0410JUD00483204, punt 89 u 90.

⁹² Fl-1975, f'rapport, il-Qorti tal-Ġustizzja ssuġġeriet li jinholoq rimedju adatt għall-ksur ta' dak li kien l-Artikolu 177 KEE permezz jew ta' rikors dirett lill-Qorti tal-Ġustizzja mill-partijiet fil-kawża prinċipali jew ta' azzjoni obligatorja għal nuqqas jew, finalment, b'kawża għad-danni kontra l-Istat ikkonċernat b'talba mill-parti milquta hażin (Rapporti dwar l-Unjoni Ewropea. Bullettin tal-Komunitajiet Ewropej (Suppliment 9/75, p. 18)).

pendenti quddiem qorti nazzjonali⁹³. Meqjusa l-ġurisprudenza kostituzzjonali nazzjonali robusta (tal-lum)⁹⁴, kif ukoll il-ġurisprudenza tal-QEDB⁹⁵, li tqis li, jekk il-kriterji (oġġettivi) għall-eżistenza ta' obbligu ta' rinwiju jitharsu, il-partijiet f'dawk il-proċeduri jkollhom dritt (suġġettiv) li l-każ tagħhom jingieb quddiem il-Qorti tal-Ġustizzja li huwa inerenti fid-dritt tagħhom għal smiġh xieraq, wiehed, madankollu, jista' jikkunsidra li dan ma huwiex l-uniku approċċ possibbli⁹⁶.

113. Minhabba li ma hemmx rimedju "dirett", l-infurzar li jista' jsir tad-dmir ta' rinwiju skont it-tielet paragrafu tal-Artikolu 267 TFUE possibbilment jista' jkun kwistjoni ta' responsabbiltà tal-istat jew ta' azzjoni ta' ksur. Madankollu, dan huwa fejn il-kwistjonijiet jibdeu ikunu kkumplikati.

114. Minn naħa, sa mis-sentenza Köbler, hemm il-possibbiltà li jinkiseb rimedju fil-qradi nazzjonali għall-ħsara kkawżata mill-ksur ta' drittijiet individwali minhabba deċiżjoni ta' qorti li tiġġudika fl-aħħar istanza⁹⁷. Sabiex tali azzjoni tirnexxi r-regola legali miksura għandha tkun intiża li tagħti drittijiet lil individwi; il-ksur għandu jkun biżżejjed gravi u għandu jkun hemm rabta kawżali diretta bejn il-ksur tal-obbligu responsabbiltà tal-Istat u t-telf jew il-ħsara mgarrba mill-partijiet leżi. Ir-responsabbiltà tal-Istat għal telf jew ħsara kkawżati minn deċiżjoni ta' qorti nazzjonali li tiġġudika fl-aħħar istanza hija rregolata mill-istess kundizzjonijiet⁹⁸.

115. Hemm, madankollu, żewġ problemi. L-ewwel, minhabba li t-tielet paragrafu tal-Artikolu 267 TFUE ma huwiex regola "intiża li tagħti drittijiet lil individwi", in-nuqqas ta' konformità mal-obbligu ta' rinwiju ma jstax, *minnu nnifsu*, jiskatta r-responsabbiltà tal-Istat. It-tieni, irrispettivament minn dan il-fatt, il-kriterji tas-sentenza CILFIT ma għandhomx funzjoni fl-evalwazzjoni dwar jekk kienx hemm ksur jew le ta' regoli oħra tad-dritt tal-Unjoni⁹⁹, għall-inqas f'mod oġġettiv. L-istandard f'tali sitwazzjonijiet ikun *ksur ċar* tal-liġi applikabbli li jista' jwassal għal *ksur suffiċjentement gravi*¹⁰⁰.

116. Min-naħa l-oħra, hemm il-proċeduri ta' ksur skont l-Artikolu 258 TFUE. Dak, li għal għadd ta' snin, kien possibbli biss fit-teorija¹⁰¹, kien implimentat b'mod sħiħ fl-2018. Fis-sentenza tagħha fil-kawża Il-Kummissjoni vs Franza¹⁰², il-Qorti tal-Ġustizzja kkonstatat, fid-dispożittiv tas-sentenza, li Stat Membru kien kiser id-dritt tal-Unjoni *specifikament* minhabba li qorti

⁹³ Ara, f'dan is-sens, is-sentenza tat-18 ta' Lulju 2013, Consiglio Nazionale dei Geologi (C-136/12, EU:C:2013:489, punt 28 u l-ġurisprudenza ċċitata).

⁹⁴ Deskritta fil-qosor iktar 'il fuq, fil-punt 106 ta' dawn il-konkluzjonijiet.

⁹⁵ Ara iktar 'il fuq, il-punti 108 u 109 ta' dawn il-konkluzjonijiet.

⁹⁶ Ara f'dan ir-rigward pereżempju, Baquero Cruz, J., "The Preliminary Rulings Procedure: Cornerstone or Broken Atlas?" f'Baquero Cruz, J., *What's Left of the Law of Integration? Decay and Resistance in European Union Law*. Oxford University Press, 2018, p. 64 u 65.

⁹⁷ Sentenza tat-30 ta' Settembru 2003 (C-224/01, EU:C:2003:513, punt 36).

⁹⁸ Ara, pereżempju, is-sentenzi tat-30 ta' Settembru 2003, Köbler (C-224/01, EU:C:2003:513, punti 51 u 52); tat-28 ta' Lulju 2016, Tomášová (C-168/15, EU:C:2016:602, punti 22 u 23); u tad-29 ta' Lulju 2019, Hochtief Solutions Magyarországi Fióktelepe (C-620/17, EU:C:2019:630, punti 35 u 36).

⁹⁹ Filwaqt li jidhru li jkunu applikabbli – ara, f'dan is-sens, is-sentenza tat-30 ta' Settembru 2003, Köbler (C-224/01, EU:C:2003:513, punt 118).

¹⁰⁰ Li fih in-nuqqas ta' osservanza tal-obbligu ta' rinwiju jista' jkun wiehed mill-fatturi li jkollhom jitqiesu. Ara, pereżempju, is-sentenzi tat-30 ta' Settembru 2003, Köbler (C-224/01, EU:C:2003:513, punt 55); tat-28 ta' Lulju 2016, Tomášová (C-168/15, EU:C:2016:602, punt 25); u tad-29 ta' Lulju 2019, Hochtief Solutions Magyarországi Fióktelepe (C-620/17, EU:C:2019:630, punt 42).

¹⁰¹ Bl-indikazzjonijiet preċedenti li huma s-sentenzi tad-9 ta' Diċembru 2003, Il-Kummissjoni vs L-Italja (C-129/00, EU:C:2003:656) u tad-12 ta' Novembru 2009, Il-Kummissjoni vs Spanja (C-154/08, mhux ippubblikata, EU:C:2009:695). Fiż-żewġ kawżi l-proċedura kienet tikkonċerna b'mod ġenerali l-inkompatibbiltà tad-dritt nazzjonali jew tal-prattika amministrattiva ma' dispożizzjonijiet sostantivi oħra tad-dritt tal-Unjoni. Madankollu, b'mod partikolari, f'din l-aħħar kawża, kien pjuttost ċar li l-htija kienet tat-Tribunal Supremo (il-Qorti Suprema, Spanja) għax kienet naqset milli tagħmel rinwiju (ara, b'mod partikolari, il-punti 124 sa 126 ta' dik is-sentenza).

¹⁰² Sentenza tal-4 ta' Ottubru 2018, Il-Kummissjoni vs Franza (Taxxa minn ras il-ghajn) (C-416/17, EU:C:2018:811).

tal-aħħar istanza kienet naqset milli tagħmel talba (*waħda*) lill-Qorti tal-Ġustizzja sabiex jiġi osservat l-obbligu tagħha ta' rinviju, skont it-tielet paragrafu tal-Artikolu 267 TFUE, f'sitwazzjoni fejn l-interpretazzjoni tad-dispożizzjonijiet sostantivi tad-dritt tal-Unjoni inkwistjoni ma kinitx daqshekk ovsja li ma kinitx thalli lok għal dubju.

117. Sabiex waslet għal dik il-konklużjoni l-Qorti tal-Ġustizzja straħet fuq is-sentenza CILFIT¹⁰³ jew għall-inqas fuq ir-rekwizit ġenerali tagħha li ma jkun hemm ebda dubju raġonevoli. Il-Qorti tal-Ġustizzja l-ewwel innotat li l-Conseil d'État (il-Kunsill tal-Istat) kien għażel li jiddevja minn sentenza preċedenti tal-Qorti tal-Ġustizzja dwar il-legiżlazzjoni tar-Renju Unit minhabba li l-iskema Britannika inkwistjoni kienet differenti mill-iskema Franciża “filwaqt li ma setax ikun ċert li r-raġunament tiegħu kienx japplika bl-istess mod ċar għall-Qorti tal-Ġustizzja.”¹⁰⁴ Il-Qorti tal-Ġustizzja, għalhekk, iddeċidiet li l-assenza ta' talba għal deċiżjoni preliminari min-naħa tal-Conseil d'État (il-Kunsill tal-Istat) fi tnejn mis-sentenzi tagħha “wassluh sabiex jadotta, f'dawn is-sentenzi, soluzzjoni bbażata fuq interpretazzjoni tad-dispożizzjonijiet tal-Artikoli 49 u 63 TFUE li tikkontradixxi l-interpretazzjoni ta' dawn id-dispożizzjonijiet magħżula f'din is-sentenza, li jimplika li l-eżistenza ta' dubju raġonevoli dwar din l-interpretazzjoni ma setgħetx tiġi eskluża meta l-Kunsill tal-Istat iddeċieda”¹⁰⁵.

118. Hemm tliet elementi ta' min wieħed jinnota relatati mal-aħħar imsemmija sentenza. L-ewwel, f'dawk il-proċeduri ta' ksur, bla dubju kien għall-Qorti tal-Ġustizzja nnifisha li tapplika s-sentenza CILFIT. Madankollu, f'dik is-sentenza, il-Qorti tal-Ġustizzja sempliċement iddikjarat li l-kriterju ġenerali kien stabbilit fis-sentenza CILFIT, mingħajr ma stharrġet ebda wieħed mill-kriterji speċifiċi jew applikathom. Hemm assenza manifesta ta' diskussjoni mhux biss ta' sentenzi potenzjalment kontradittorji dwar il-kwistjoni li tirriżulta mill-qrati tal-aħħar istanza ta' Stati Membri oħra, jew anki minn qrati oħra Franciżi, iżda wkoll ta' ġurisprudenza preċedenti tal-Qorti tal-Ġustizzja nnifisha dwar il-materja, hlief għal preċedent wieħed.

119. It-tieni, tali affermazzjoni effettiva ta' “CILFIT iktar stretta”, għall-inqas f'termini tal-ispirtu tagħha, toqgħod kemxejn skomda mal-ġurisprudenza ta' dan l-aħħar tal-Qorti tal-Ġustizzja dwar l-istess materja, kif inkorporata, b'mod partikolari, fis-sentenzi X u van Dijk u Ferreira Da Silva e Brito diskussi iktar 'il fuq¹⁰⁶. Filwaqt li xejra legġera dehret li kienet ir-regola l-ġdida b'mod partikolari fis-sentenza X u van Dijk, dik ix-xejra legġera f'daqqa waħda reġgħet inbidlet f'għafsa stretta għal darba oħra.

120. It-tielet, dan kollu aktarx iħalli ċerti atturi b'toġhma kemxejn morra fis-sens li bilkemm ikunu jistgħu jagħmlu għażla ġġustifikata dwar x'ikun fil-fatt qiegħed jiġi applikat u infurzat, kif ukoll għala u kif dik l-applikazzjoni u dak l-infurzar isir. Dan bl-ebda mod ma jissuġġerixxi li l-Kummissjoni ma jkollhiex, kif tabilhaqq titlob il-ġurisprudenza stabbilita, diskrezzjoni sħiħa sabiex tiddeċiedi tressaqx azzjoni jew le skont l-Artikolu 258 TFUE¹⁰⁷. Lanqas ma hemm l-intenzjoni li jiġi kkontestat ir-riżultat tal-kawża Il-Kummissjoni vs Franza: ċertament, jekk

¹⁰³ *Ibid.*, punt 110.

¹⁰⁴ *Ibid.*, punt 111.

¹⁰⁵ *Ibid.*, punt 112.

¹⁰⁶ Ara iktar 'il fuq, il-punti 73 sa 86 ta' dawn il-konklużjonijiet.

¹⁰⁷ Ara s-sentenza tal-14 ta' Frar 1989, *Star Fruit vs Il-Kummissjoni* (C-247/87, EU:C:1989:58, punt 11).

is-sentenza CILFIT issa għandha tittiehed bis-serjeta, allura tabilhaqq kien hemm dubju raġonevoli dwar l-applikazzjoni korretta tad-dritt tal-Unjoni fil-kawża Il-Kummissjoni vs Franza¹⁰⁸.

121. Il-punt huwa wieħed differenti: l-assenza ġenerali ta' konsistenza (orizzontali) fil-mod kif jiġi ppenalizzat id-dmir ta' rinviju skont it-tielet paragrafu tal-Artikolu 267 TFUE bhala materja tad-dritt tal-Unjoni. Il-ġurisprudenza tal-Qorti tal-Ġustizzja nnifisha dwar il-portata ta' dan id-dmir, ċertament il-ġurisprudenza l-iktar reċenti, ma tidhirx li taqbel mal-infurzar skopert (mill-ġdid) reċentement ta' dan id-dmir skont l-Artikolu 258 TFUE, u għalkollox skonness mir-responsabbiltà tal-Istat. Madankollu, ma għandhomx dawn ikunu l-aspetti tal-istess obbligu sabiex issir talba għal deċiżjoni preliminari skont it-tielet paragrafu tal-Artikolu 267 TFUE?

4. L-evoluzzjoni tad-dritt tal-Unjoni u s-sistema ġudizzjarja

122. Ma naħsibx li hemm hteġa li nkompli sejjer b'iktar dettall dwar l-ovvju: kemm tassew inbidlet l-Unjoni tul dawn l-aħħar erbgħin sena. B'eċċezzjoni waħda reċentement, is-šhubija kibret kontinwament. Hekk ukoll għamel l-għadd ta' lingwi uffiċjali u l-għadd ta' qrati kapaċi jadixxu l-Qorti tal-Ġustizzja. Bħalissa, il-portata u l-firxa tad-dritt stess tal-Unjoni sempliċement ma għandhomx paragon. Wara li tlesta s-Suq Intern u wara mhux inqas minn hames emendi suċċessivi tat-Trattati, saret haġa diffiċli jinstab qasam fejn ma jkunx hemm legiżlazzjoni tal-Unjoni jew fejn ma tkunx meħtieġa l-għajnuna għal interpretazzjoni min-naħa tal-Qorti tal-Ġustizzja. Dawn il-fatturi jwasslu għal għadd impressjonanti ta' talbiet ġodda għal deċiżjoni preliminari, waqt li r-rizorsi ġudizzjarji tal-Qorti tal-Ġustizzja ma humiex bir bla qiegħ.

123. Madankollu, f'din il-medda legali ferm mibdula, hemm it-Titanu immobbli ta' epoka antika haġna – is-sentenza CILFIT – li tinsisti li rinviji għandhom isiru minn qrati tal-aħħar istanza f'kull każ fejn ikun hemm xi forma ta' dubju raġonevoli. Ma naħsibx li jeħtieġ nsemmi l-bidliet sistemici kollha, waħda waħda, sabiex nuri kif dawn jibdlu l-konfigurazzjoni ta' assorbiment għal-logika tas-sentenza CILFIT¹⁰⁹. Minflok, sabiex nikkonkludi, nippreferi nindika materja differenti u iktar profonda.

124. Minħabba li l-ambjent inbidel u s-sistema mmaturat, in-natura tal-proċedura ta' deċiżjonijiet preliminari evolviet ukoll. Proċedura oriġinarjament maħluqa sabiex tkun waħda ta' šhubija u kooperazzjoni ġudizzjarja fost entitajiet ugwali bdiet bil-mod il-mod u pjuttost b'mod inevitabbli tiżviluppa f'waħda li tqiegħed iktar enfasi fuq il-formazzjoni ta' precedenti bil-għan li jkun hemm uniformità sistemika. Ċertament, il-lingwa ta' "assistenza" u "šhubija" għadha teżisti, iżda l-osservaturi li ilhom hemm u li josservaw bir-reqqa s-sistema nnotaw li kienu introdotti gradwalment għadd ta' elementi vertikali.

125. Dan iqiegħed iktar enfasi fuq l-għan makro (jew pubbliku) ta' aġġudikazzjoni tal-Qorti tal-Ġustizzja b'mod li jiżgura interpretazzjoni uniformi u żvilupp ulterjuri tad-dritt. Ċertament, dejjem hemm u dejjem ser ikun hemm il-każ individwali u d-dimensjoni iktar mikro (jew privata)

¹⁰⁸ Meta nirrifletti diġà dwar il-fatt li l-istess kwistjoni legali ma kinitx ukoll ovvja għar-relatur pubbliku tal-Conseil d'État (il-Kunsill tal-Istat) fl-istess proċeduri. Ara l-konkluzjonijiet tal-Avukat Ġenerali Wathelet fil-kawża Il-Kummissjoni vs Franza (C-416/17, EU:C:2018:626, punti 56, 81 u 99).

¹⁰⁹ F'dan is-sens, ma nistax għajr li ninghaqqad mal-predeċessuri għorrief tiegħi sabiex ninnota li, anki jekk wiehed jassumi li CILFIT kienet tkun prattikabbli fiż-żmien meta nholqot, *quod non*, ċertament ma kibrietx sewwa - konkluzjonijiet tal-Avukat Ġenerali Ruiz-Jarabo Colomer fil-kawża Gaston Schul Douane-expediteur (C-461/03, EU:C:2005:415, punt 52) u wkoll il-konkluzjonijiet tal-Avukat Ġenerali Jacobs fil-kawża Wiener SI (C-338/95, EU:C:1997:352, punti 59 u 60).

ta' litigazzjoni. Madankollu, dejjem iktar, *a fortiori* fi proċedura bħall-proċedura għal deċiżjonijiet preliminari, meta l-fatti u l-każ individwali jkunu għall-qorti tar-rinviju li ssolvi, il-ħarsa ddur lil hinn mill-fajl tal-każ speċifiku.

126. Sabiex nagħmel paragun sistemiku iehor: l-Artikolu 58a introdott reċentement tal-Istatut tal-Qorti tal-Ġustizzja tal-Unjoni Ewropea jistabbilixxi mekkaniżmu ta' filtrazzjoni għal appell f'ċerti oqsma mill-Qorti Ġenerali għall-Qorti tal-Ġustizzja. Kwalunkwe appell bħal dan ma għandux jgħaddi għal eżami fuq il-mertu ħlief meta l-Qorti tal-Ġustizzja tiddeciedi li għandha tithalla tagħmel hekk minħabba li l-appell iqanqal "kwistjoni li tkun sinifikanti fir-rigward tal-unità, il-konsistenza jew l-iżvilupp tal-liġi tal-Unjoni"¹¹⁰. Jekk tali kunsiderazzjonijiet huma validi fir-rigward ta' azzjonijiet diretti, li fihom il-Qorti tal-Ġustizzja tal-Unjoni Ewropea biss hija l-qorti esklużiva u, għalhekk, il-litigazzjoni quddiem iż-żewġ qrati tal-Unjoni tkun primarjament materja għar-riżoluzzjoni tal-każ individwali, l-istess loġika ma għandhiex tkun *a fortiori* applikabbli għal deċiżjonijiet preliminari?

127. Fl-aħħar nett, il-maturazzjoni ta' sistema ġudizzjarja timplika wkoll il-maturazzjoni tal-partijiet kostitwenti tagħha. Illum, il-qrati nazzjonali huma wisq iktar familjari mad-dritt tal-Unjoni, b'mod ġenerali, u mal-proċedura ta' deċiżjonijiet preliminari, b'mod partikolari. Hemm, u dejjem ser ikun hemm, eċċezzjonijiet individwali. Madankollu, ma għandux ikun hemm siġra li tithalla (incidentalment) tgħatti b'dellha l-foresta (konformi). Qrati nazzjonali tal-aħħar istanza, l-iktar dawk li jkunu impenjati strutturalment sabiex jiżguraw unità u applikazzjoni uniformi tad-dritt fil-ġurisdiżjonijiet rispettivi tagħhom, kienu msieħba privileġġati tal-Qorti tal-Ġustizzja sabiex ikunu identifikati każijiet b'importanza strutturali għall-ordinament ġuridiku tal-Unjoni. Ma għandhiex il-fiduċja reċiproka (li iktar tissejjaħ hekk milli teżisti) tkun ukoll ta' rilevanza vertikali?

128. Il-fatt li l-qrati nazzjonali tal-aħħar istanza jistgħu jimmaniġġaw il-proċedura ta' deċiżjonijiet preliminari huwa, fil-preżent, kif naħsibha jiena, rifless b'mod pjuttost mhux felici: jiġifieri li ma humiex isegwu is-sentenza CILFIT. Tinstema' kemm tinstema' ereżija din, billi jeżerċitaw kontroll fuqhom innifishom u diskrezzjoni inkompatibbli mal-kriterji stabbiliti mill-Qorti tal-Ġustizzja fis-sentenza CILFIT, il-qrati nazzjonali tal-aħħar istanza fil-fatt qegħdin juru li huma fehmu sewwa n-natura vera tas-sistema. Wieħed jista' biss jimmagina s-sitwazzjoni opposta, fejn xi (uħud mill-)qrati nazzjonali tal-aħħar istanza kellhom jadottaw l-approċ tas-Suldat it-Tajjeb Švejk¹¹¹, u, tabilhaqq, kellhom japplikaw is-sentenza CILFIT litteralment għall-kawzi kollha quddiemhom. Il-lista annwali tal-Qorti tal-Ġustizzja kien ikollha f'daqqa waħda bosta iktar żerijiet mehmuża fl-aħħar u s-sistema tiġġarraf fi żmien qasir.

5. Sommarju interim

129. Is-sentenza CILFIT ma kinitx biss ta' problema dwar setgħetx titqiegħed fil-prattika, iżda fuq kollox (jew qabel dan) hija kienet ikkuncettwalizzata b'mod żbaljat. In-natura tal-eċċezzjonijiet tas-sentenza CILFIT ma taqbilx man-natura tad-dmir ta' rinviju skont Hoffmann-Laroche li CILFIT kienet mistennija tinforza. Dmir li kien stabbilit sabiex tkun żgurata

¹¹⁰ Regolament (UE, Euratom) 2019/629 tal-Parlament Ewropew u tal-Kunsill tas-17 ta' April 2019 li jemenda l-Protokoll Nru 3 dwar l-Istatut tal-Qorti tal-Ġustizzja tal-Unjoni Ewropea (ĠU 2019, L 111, p. 1).

¹¹¹ Is-Suldat it-Tajjeb Švejk huwa karattru letterarju Ċek affaxxinanti, magħruf, *inter alia*, għal kemm-il darba wera l-qawwa distruttiva tiegħu ta' ubbidjenza bla sens. Švejk kien effettivament qiegħed jeqred l-operazzjoni tal-Armata Awstro-Ungeriza fl-Ewwel Gwerra Dinjija billi jobdi sal-aħħar kelma kull ordni u l-ordnijiet kollha maħruġa mis-superjuri tiegħu, mingħajr ma qatt kien jiġih dubju dwar x'kien fihom jew jadattahom għaċ-ċirkustanzi. Ara, mill-hafna edizzjonijiet, Hašek, J., *The Good Soldier Švejk and His Fortunes in the World War*, Penguin Classics, 2005.

l-interpretazzjoni uniformi tal-ġurisprudenza mal-Unjoni kollha ma jistax ikun suġġett għall-assenza ta' xi dubju suġġettiv dwar l-applikazzjoni korretta tad-dritt tal-Unjoni fil-każ speċifiku.

130. Il-kwistjonijiet l-oħra kollha f'din it-taqsimha huma parzjalment il-konsegwenza ta' dik id-diskrepanza kuncettwali, filwaqt li ziedu l-problemi li ġabu magħhom stess. Il-kriterji tas-sentenza CILFIT ma humiex, għalhekk, qegħdin jiġu applikati la mill-Qorti tal-Ġustizzja nnifisha u lanqas mill-qrati nazzjonali, inklużi dawk nazzjonali jew internazzjonali li realment ikunu qegħdin jinfurzawhom. Il-kriterji tas-sentenza CILFIT ukoll jibqgħu skonnessi minn metodi oħra tad-dritt tal-Unjoni għall-infurzar tal-obbligu ta' rinviju li huwa r-responsabbiltà tal-qrati tal-aħħar istanza. Tali kunsiderazzjonijiet huma, b'xi mod, bilkemm ta' sorpriza: minhabba li s-sentenza CILFIT (kif ifformulata) ma tistax tkun infurzata b'mod raġonevoli, għandhom jiġu introdotti parametri oħra.

D. Il-proposta

131. Fil-fehma tiegħi, il-Qorti tal-Ġustizzja għandha, bħala l-ewwel pass, tafferma mill-ġdid l-għan u l-portata tad-dmir ta' rinviju skont it-tielet paragrafu tal-Artikolu 267 TFUE kif iddikjarat diġà fis-sentenza Hoffmann-Laroche. Bħala t-tieni pass, iżda, is-sentenza CILFIT għandha tkun eżaminata mill-ġdid sabiex l-eċċezzjonijiet li huma possibbli jkunju jaqblu ma' dak id-dmir.

132. Is-sentenza Hoffmann-Laroche iddikjarat li l-għan tal-obbligu ta' rinviju huwa “sabiex ma jithalliex jitwaqqaf fi kwalunkwe Stat Membru korp ta' ġurisprudenza nazzjonali li ma jkunx jaqbel mar-regoli tad-dritt tal-Unjoni” [traduzzjoni mhux ufficjali]¹¹². Skont din il-loġika, jistgħu jiġu identifikati tliet punti. L-ewwel, dak li għandu jinkiseb huwa interpretazzjoni uniformi, mhux applikazzjoni korretta. It-tieni, il-mira għandha tkun “korp ta' ġurisprudenza”, mhux il-korrettezza tar-risultat f'kull każ għalih. It-tielet, dan jikkoncerna divergenzi fil-ġurisprudenza fi kwalunkwe wieħed mill-Istati Membri u, naturalment, *a fortiori*, mal-Unjoni kollha. Loġikament, iż-żewġ tipi ta' divergenzi għandhom ikunu evitati: mill-aspett ta' koerenza sistemika tad-dritt tal-Unjoni, jekk Stat Membru wieħed jew parti minnu, jew anki sistema ta' ġurisdizzjoni f'dak l-Istat Membru, kellhom joperaw skont regoli oħra minbarra dawk applikati x'imkien ieħor fl-Unjoni, allura ma jkunx hemm interpretazzjoni uniformi fl-Unjoni.

133. Fi kliem ieħor, il-mira tad-dmir ta' rinviju għandha tinbidel minn waħda fejn ma jkunx hemm dubju raġonevoli *suġġettiv* dwar l-applikazzjoni korretta tad-dritt tal-Unjoni fir-rigward tar-risultat tal-każ *speċifiku*, għal waħda fejn ikun hemm divergenza *oġġettiva* misjuba fil-*ġurisprudenza* fil-livell nazzjonali li b'hekk tkun ta' theddida għall-interpretazzjoni uniformi tad-dritt tal-Unjoni fi hdan l-Unjoni. B'dan il-mod il-mira taqleb ukoll minn li tkun stabbilita r-risposta korretta fil-każ quddiem il-qorti nazzjonali għall-identifikazzjoni tal-mod korrett ta' domandi.

134. Skont din il-loġika nissuġġerixxi li, skont it-tielet paragrafu tal-Artikolu 267 TFUE, qorti jew tribunal ta' Stat Membru li kontra d-deċiżjonijiet tiegħu ma jkun hemm ebda rimedju ġudizzjarju taħt il-liġi nazzjonali għandhom jirrinvjaw il-każ lill-Qorti tal-Ġustizzja, bil-kundizzjoni li (i) jqajmu kwistjoni ġenerali ta' interpretazzjoni tad-dritt tal-Unjoni (kuntrarju għall-applikazzjoni tiegħu); (ii) li għaliha jkun hemm oġġettivament iktar minn interpretazzjoni waħda

¹¹² Ara iktar 'il fuq, il-punt 51 ta' dawn il-konkluzjonijiet.

raġonevolment possibbli; (iii) li għaliha r-risposta ma tkun tista' tirriżulta mill-ġurisprudenza eżistenti tal-Qorti tal-Ġustizzja (jew li għaliha l-qorti tar-rinviju tkun tixtieq tmur lil hinn minn dik il-ġurisprudenza).

135. Deskritt b'dan il-mod id-dmir ta' rinviju diġà għandu fih l-eċċezzjonijiet tiegħu stess. L-eċċezzjonijiet potenzjali għad-dmir ta' rinviju għandhom jiskattaw biss jekk ma tkunx issodisfatta waħda mit-tliet kundizzjonijiet kumulattivi li minhabba fihom ikun hemm kwistjoni ta' interpretazzjoni tad-dritt tal-Unjoni li tkun suġġetta għad-dmir ta' rinviju. Madankollu, fil-każ li qorti nazzjonali tal-aħħar istanza tkun tal-fehma li, anki jekk ikollha quddiemha kwistjoni ta' interpretazzjoni tad-dritt tal-Unjoni fil-kawża prinċipali, waħda mit-tliet kundizzjonijiet ma tkunx issodisfatta, dik il-qorti tkun obligata tidentifika b'mod ċar liema waħda mit-tliet kundizzjonijiet ma tkunx issodisfatta u tagħti r-raġunijiet għaliex hija tifhem li jkun hekk.

136. Qabel ma ngħarbel dawn it-tliet kundizzjonijiet f'iktar dettal, nixtieq nindika żewġ elementi importanti.

137. L-ewwel, il-fatt li ma hemmx *dmir* għal rinviju f'każ partikolari skont it-tielet paragrafu tal-Artikolu 267 TFUE ċertament ma jzommx lil qorti tal-aħħar istanza milli titlob assistenza mill-Qorti tal-Ġustizzja skont it-tieni paragrafu tal-Artikolu 267 TFUE, jekk tqis li dan ikun mehtieg għar-risoluzzjoni tal-każ individwali quddiemha. L-assenza ta' obbligu li ssir xi haġa ma żzommx il-possibbiltà li ssir l-istess haġa. Każ li jista' ma jaqax taht il-portata tal-obbligu li jinsab fit-tielet paragrafu tal-Artikolu 267 TFUE jista' xorta jiġi inkluż fit-tieni paragrafu: "qorti jew tribunal ta' Stat Membru li kontra id-deċizzjonijiet tiegħu ma jkun hemm ebda rimedju ġudizzjarju" f'kull każ huma u jibqgħu "qorti jew tribunal ta' Stat Membru". Tal-ewwel huwa loġikament sottogrupp tal-aħħar.

138. It-tieni, jista' jerga' jingħad li kulma ntqal, u kulma għadu ġej, jirrigwarda esklużivament kwistjonijiet preliminari dwar interpretazzjoni. L-obbligu ta' rinviju dwar il-validità ta' att tal-Unjoni jibqa' suġġett għal dmir strett ta' rinviju, mingħajr eċċezzjonijiet¹¹³.

1. Kwistjoni ġenerali jew li tista' tiġi ġġeneralizzata ta' interpretazzjoni tad-dritt tal-Unjoni

139. Din il-kundizzjoni hija ovvja mal-ewwel daqqa t'għajn. Tabilhaqq, jista' anki jkun issuġġerit li l-proċedura għal deċizzjoni preliminari kienet dejjem kollha dwar dan. Ir-realtà, madankollu, hija kemxejn differenti. L-insistenza kull tant żmien tal-Qorti tal-Ġustizzja li ma għandu jkun hemm ebda dubju raġonevoli dwar *l-applikazzjoni korretta* tad-dritt tal-Unjoni fil-każ quddiem il-qorti tal-aħħar istanza wasslet għadd ta' qrati jissottomettu kwistjonijiet fattwali u pjuttost speċifiċi lill-Qorti tal-Ġustizzja. Tliet eżempji jistgħu juru dan il-fenomeno.

140. L-ewwel, il-Qorti tal-Ġustizzja precedentement tat interpretazzjoni tal-kunċetti ta' "ċirkostanzi straordinarji" fis-sens tal-Artikolu 5(3) tar-Regolament (KE) Nru 261/2004¹¹⁴ fi stadju bikri, bl-ewwel darba fil-kawża Wallentin-Hermann, fejn il-Qorti tal-Ġustizzja qalet li l-kunċett ta' "ċirkostanzi straordinarji" jirreferi għal "avveniment li [...] mhuwiex inerenti għall-eżerċizzju

¹¹³ Kif diġà ntqal iktar 'il fuq, punt 64 ta' dawn il-konkluzjonijiet.

¹¹⁴ Regolament tal-Parlament Ewropew u tal-Kunsill tal-11 ta' Frar 2004 li jstabbilixxi regoli komuni dwar il-kumpens u l-assistenza għal passiġġieri fil-każ li ma jithallewx jtilgħu u ta' kancellazzjoni jew dewmien twil ta' titjiriet, u li jhassar ir-Regolament (KEE) Nru 295/91 (ĠU Edizzjoni Speċjali bil-Malti, Kapitolu 07, Vol. 8, p. 10).

normali tal-attività tat-trasportatur tal-ajru kkonċernat”¹¹⁵. Ċertament, il-probabbiltà hija li ser ikun hemm numru ta’ każijiet addizzjonali li jikkonfermaw u jiċċaraw il-portata eżatt ta’ tali definizzjoni. Madankollu, huma x-xenarji fattwali godda kollha, kull wieħed sempliċement bid-domanda jekk għadd partikolari ta’ fatti (*premissa minor*) jistax jew le għal darb’ohra jkun dedott skont id-definizzjoni interpretattiva mogħtija diġà mid-dritt tal-Unjoni (*premissa maior*), verament okkażjonijiet ta’ interpretazzjoni tad-dritt tal-Unjoni? F’għadd ta’ kawżi sussegwenti, il-Qorti tal-Ġustizzja kienet mistiedna tikkategorizza bħala “ċirkostanzi straordinarji”: kollizzjoni bejn ajruplan u għasfur¹¹⁶; għeluq parti mill-ispazju tal-ajru Ewropew minhabba li kien beda jżbroffa vulkan fl-Iżlandja¹¹⁷; l-imġiba indixxiplinata ta’ passiġġier li għustifikat li l-bdot ibiddel ir-rota “sakemm it-trasportatur tal-ajru responsabbli għat-titjira ma kkontribwixxiex għall-okkorrenza ta’ dan l-aġir jew naqas milli jieħu l-mizuri xierqa fid-dawl ta’ sinjali bikrija ta’ tali aġir”¹¹⁸; jew ħsara f’tajer ta’ ajruplan minhabba oġġett estern, bħal residwi mobbli, fuq il-pista tal-ajruport¹¹⁹.

141. It-tieni, b’mod simili, f’materji ta’ assigurazzjoni kontra r-responsabbiltà ċivili fir-rigward tal-użu ta’ vetturi bil-mutur, il-Qorti tal-Ġustizzja tat diversi sentenzi dwar il-kunċett ta’ “użu ta’ vetturi” fis-sens tal-Artikolu 3 tad-Direttiva 2009/103/KE¹²⁰. Skont il-Qorti tal-Ġustizzja dak il-kunċett ikopri kull użu ta’ vettura li jkun konsistenti mal-funzjoni normali ta’ dik il-vettura¹²¹, jiġifieri kull użu ta’ dik il-vettura bħala mezz ta’ trasport¹²². Madankollu, sussegwentement, il-Qorti tal-Ġustizzja kienet mistiedna tikkonferma jekk is-sitwazzjonijiet fattwali li ġejjin jammontawx ukoll għal “użu ta’ vetturi”: “il-manuvra ta’ trattur fil-biħħa ta’ razzett sabiex jiddaħħal f’matmura t-trejler ta’ dan it-trattur”¹²³; “sitwazzjoni fejn trattur agrikolu kien involut f’incident meta l-funzjoni prinċipali tiegħu, fil-mument meta seħħ dan l-incident, ma kinitx li jservi bħala mezz ta’ trasport iżda li jiġġenera, bħala magna tax-xogħol, is-saħħa motriċi meħtieġa sabiex tithaddem il-pompa ta’ bexxiexa ta’ erbiċida”¹²⁴; “sitwazzjoni li fiha l-passiġġier ta’ vettura pparkjata f’parkeġġ, huwa u jiftaħ il-bieba ta’ din il-vettura, laqat u kkawża ħsara lill-vettura li kienet ipparkjata hdejh”¹²⁵; jew “sitwazzjoni [...] li fiha vettura pparkjata f’garaxx privat ta’ bini li tintuza konformement mal-funzjoni ta’ trasport tagħha tkun ħadet in-nar, u b’hekk tikkawża inċendju, li joriġina miċ-ċirkwit elettriku ta’ dik il-vettura, u jikkawża ħsara lil dak il-bini, taqa’ taħt il-kunċett ta’ ‘użu ta’ vetturi’ imsemmi f’dik id-dispożizzjoni, anki jekk il-vettura msemmija ma tkunx instaqet għal iktar minn 24 siegħa qabel ma jkun seħħ l-inċendju”¹²⁶.

¹¹⁵ Sentenza tat-22 ta’ Diċembru 2008, Wallentin-Hermann (C-549/07, EU:C:2008:771, punt 23). Għal konfermi sussegwenti, ara, pereżempju, is-sentenzi tal-31 ta’ Jannar 2013, McDonagh (C-12/11, EU:C:2013:43, punt 29) u tal-11 ta’ Ġunju 2020, Transportes Aéreos Portugueses (C-74/19, EU:C:2020:460, punt 37 u l-ġurisprudenza ċċitata).

¹¹⁶ Sentenza tal-4 ta’ Mejju 2017, Pešková u Peška (C-315/15, EU:C:2017:342, punt 26).

¹¹⁷ Sentenza tal-31 ta’ Jannar 2013, McDonagh (C-12/11, EU:C:2013:43, punt 34).

¹¹⁸ Sentenza tal-11 ta’ Ġunju 2020, Transportes Aéreos Portugueses (C-74/19, EU:C:2020:460, punt 48).

¹¹⁹ Sentenza tal-4 ta’ April 2019, Germanwings (C-501/17, EU:C:2019:288, punt 34).

¹²⁰ Direttiva tal-Parlament Ewropew u tal-Kunsill tas-16 ta’ Settembru 2009 dwar l-assigurazzjoni kontra responsabbiltà ċivili fir-rigward tal-użu ta’ vetturi bil-mutur u l-infurzar tal-obbligu ta’ assigurazzjoni kontra din ir-responsabbiltà (ĠU 2009 L 263, p. 11).

¹²¹ Ara s-sentenza tal-4 ta’ Settembru 2014, Vnuk (C-162/13, EU:C:2014:2146, punt 59). Ara wkoll is-sentenzi tat-28 ta’ Novembru 2017, Rodrigues de Andrade (C-514/16, EU:C:2017:908, punt 34), u tal-15 ta’ Novembru 2018, BTA Baltic Insurance Company (C-648/17, EU:C:2018:917, punt 34).

¹²² Ara, pereżempju, is-sentenzi tat-28 ta’ Novembru 2017, Rodrigues de Andrade (C-514/16, EU:C:2017:908, punt 38); tal-20 ta’ Diċembru 2017, Núñez Torreiro (C-334/16, EU:C:2017:1007, punt 29) u tal-15 ta’ Novembru 2018, BTA Baltic Insurance Company (C-648/17, EU:C:2018:917, punt 44).

¹²³ Sentenza tal-4 ta’ Settembru 2014, Vnuk (C-162/13, EU:C:2014:2146, punt 59 u d-dispożittiv ta’ dik is-sentenza).

¹²⁴ Sentenza tat-28 ta’ Novembru 2017, Rodrigues de Andrade (C-514/16, EU:C:2017:908, punt 42 u d-dispożittiv ta’ dik is-sentenza).

¹²⁵ Sentenza tal-15 ta’ Novembru 2018, BTA Baltic Insurance Company (C-648/17, EU:C:2018:917, punt 48 u d-dispożittiv ta’ dik is-sentenza).

¹²⁶ Sentenza tal-20 ta’ Ġunju 2019, Línea Directa Aseguradora (C-100/18, EU:C:2019:517, punt 48 u d-dispożittiv ta’ dik is-sentenza).

142. It-tielet, dan jista' finalment jintwera wkoll mill-kunċett ta' "hin tax-xogħol" taht id-Direttiva 2003/88/KE¹²⁷. Skont ġurisprudenza stabbilita r-rekwiżit ewlieni għall-klassifikazzjoni ta' "hin tax-xogħol" fis-sens tad-Direttiva 2003/88 huwa li l-ħaddiem ikun preżenti fiżikament fil-post iffissat mill-persuna li timpjega u jkun għad-dispożizzjoni tal-imsemmija persuna sabiex dan ikun jista' jagħti minnufih is-servizzi xierqa f'każ ta' ħtieġa. Dawk l-obbligi, li jagħmluha impossibbli għall-ħaddiema kkonċernati jagħzlu l-post fejn joqogħdu matul perijodi stand-by, għandhom jitqiesu li jaqgħu fl-ambitu tat-twettiq ta' dmirijiethom¹²⁸. Madankollu, wara dik id-definizzjoni ġenerali, il-Qorti tal-Ġustizzja għal darb'ohra ntalbet sabiex effettivament tissottometti, taht dik id-definizzjoni, sitwazzjonijiet iddettaljati fattwalment dwar forom varji ta' dmirijiet on-call jew stand-by ta' personal mediku u persunal iehor ta' emergenza. Għalhekk, il-Qorti tal-Ġustizzja ddecidiet li l-hin on-call jikkostitwixxi hin tax-xogħol jekk l-impjegat ikun jeħtieġu jkun fiċ-ċentru tas-Saħħa¹²⁹; anki jekk il-persuna kkonċernata jkollha permess tistrieħ fil-post tax-xogħol tagħha matul il-perjodi meta s-servizzi tagħha ma jkunux meħtieġa¹³⁰; jew li l-kunċett ta' "hin tax-xogħol" għandu japplika għal "sitwazzjoni fejn [pompiers] huwa mgħiegħel li jgħaddi l-perjodu ta' stand-by id-dar tiegħu, li jkun għad-dispożizzjoni tal-persuna li timpjegah u li jista' jasal fil-post tax-xogħol tiegħu f'terminu ta' 8 minuti."¹³¹

143. Ċertament, f'dawn l-oqsma kollha l-Qorti tal-Ġustizzja bla dubju tat risposta utli lill-qrati nazzjonali. Madankollu, ma nistax ħlief li nerġa' naqbel mal-Avukat Ġenerali Jacobs li "risposti dettaljati għal domandi speċifiċi ħafna mhux dejjem jippromwovu [...] applikazzjoni uniformi. Tali risposti jistgħu sempliċement jipprovokaw domandi ulterjuri." [traduzzjoni mhux ufficjali]¹³²

144. Fil-konkluzjonijiet reċenti tiegħi fil-kawza Van Ameyde España, każ iehor dwar assigurazzjoni ta' responsabbiltà ċivili għal vetturi bil-mutur, mibgħut mit-Tribunal Supremo (il-Qorti Suprema, Spanja), ippruvajt nissuġġerixxi, f'termini iktar konkreti, fejn tista tinqata' l-linja (mid-definizzjoni tagħha, iktar elużiva) bejn l-interpretazzjoni u l-applikazzjoni tad-dritt tal-Unjoni. Ma nistax ħlief nirreferi għal dawk il-konkluzjonijiet bħala każistika attwali¹³³. Għall-fini tal-ewwel kundizzjoni dwar meta għandu debitament ikun hemm l-obbligu ta' rinviju, nixtieq inżid dan li ġej.

145. Id-dmir ta' rinviju għandu jiskatta kull meta qorti nazzjonali tal-aħhar istanza jkollha quddiemha kwistjoni ta' *interpretazzjoni* tad-dritt tal-Unjoni fformulata flivell ta' astrazzjoni raġonevoli u adatt. Dak il-livell ta' astrazzjoni huwa loġikament iddefinit mill-portata u mill-għan tad-dispożizzjoni legali inkwistjoni. Fil-kuntest partikolari ta' kunċetti legali (indeterminati) tad-dritt tal-Unjoni, il-kompitu tal-Qorti tal-Ġustizzja huwa li tagħti interpretazzjoni ta' dan il-kunċett. L-applikazzjoni tiegħu, inkluża s-sottomissjoni ta' fatti speċifiċi taht dik id-definizzjoni, hija kwistjoni ta' applikazzjoni tad-dritt tal-Unjoni.

¹²⁷ Direttiva tal-Parlament Ewropew u tal-Kunsill tal-4 ta' Novembru 2003 li tikkonċerna ċerti aspetti tal-organizzazzjoni tal-hin tax-xogħol (ĠU Edizzjoni Speċjali bil-Malti, Kapitolu 5, Vol. 4, p. 381). Skont l-Artikolu 2(1) ta' dik id-direttiva, "hin tax-xogħol" ifisser kwalunkwe perijodu li matulu l-ħaddiem ikun għax-xogħol, għad-dispożizzjoni ta' min jimpjegah u jwettaq l-attivitajiet jew id-doveri tiegħu, b'konformità mal-liġijiet nazzjonali u/jew prattiċi.

¹²⁸ Ara, pereżempju, is-sentenza tad-9 ta' Settembru 2003, Jaeger (C-151/02, EU:C:2003:437, punt 63); id-digriet tal-4 ta' Marzu 2011, Grigore (C-258/10, mhux ippubblikat, EU:C:2011:122, punt 53 u l-ġurisprudenza ċċitata) u s-sentenza tal-21 ta' Frar 2018, Matzak (C-518/15, EU:C:2018:82, punt 59).

¹²⁹ Sentenza tat-3 ta' Ottubru 2000, Simap (C-303/98, EU:C:2000:528) u d-digriet tat- 3 ta' Lulju 2001, CIG (C-241/99, EU:C:2001:371).

¹³⁰ Sentenza tad-9 ta' Settembru 2003, Jaeger (C-151/02, EU:C:2003:437, punt 71).

¹³¹ Sentenza tal-21 ta' Frar 2018, Matzak (C-518/15, EU:C:2018:82, punt 65).

¹³² Konkluzjonijiet tiegħu fil-kawza Wiener SI (C-338/95, EU:C:1997:352, punt 50).

¹³³ Konkluzjonijiet tiegħi fil-kawza Van Ameyde España SA (C-923/19, EU:C:2021:125).

146. Ċertament, sempliċi applikazzjoni tista malajr tinqaleb għal interpretazzjoni, kieku, pereżempju, il-qorti tar-rinviju kellha tistieden lill-Qorti tal-Ġustizzja ddejjaq, twessa', tikkwalifika jew tmur lil hinn mid-definizzjoni diġà mogħtija. Madankollu, sakemm dak ikun taqbilhaqq x'ikun qiegħed jintalab, il-qorti tar-rinviju għandha ssemmi dan l-element b'mod ċar, billi tfisser speċifikament għaliex il-każ li tiegħu jkun sar rinviju jkun iktar minn sempliċi konferma oħra (u f'dan is-sens applikazzjoni) tal-*premissa maior* imsemmija preċedentement.

147. Barra minn dan, f'dan is-sens u f'dik id-dimensjoni, l-interpretazzjoni mitluba għandha tkun waħda ta' impatt *generali jew impatt li jista' jkun iġġeneralizzat*. Il-kwistjoni ta' interpretazzjoni għandha tkun dwar kwistjoni ta' interpretazzjoni ġenerali tad-dritt tal-Unjoni, li potenzjalment tirrikorri. Inrid nenfasizza li *dan ma huwiex* kriterju ta' sinjifikat legali jew tal-importanza tad-domanda magħmula. Hija domanda oħra, wisq iktar sempliċi għall-qorti nazzjonali: id-domanda li għandi quddiem x'aktarx terġa' tinqala, kemm quddiem jew anki quddiem il-kollegi tiegħi fl-Istati Membri l-oħra? Għandi nitlob gwida mill-Qorti tal-Ġustizzja fl-interess ta' interpretazzjoni uniformi tad-dritt tal-Unjoni?

148. Tali eżerċizzju mentali jgħin mhux biss għall-formulazzjoni tad-domanda li jkollha titressaq fuq livell adatt ta' astrazzjoni, minhabba li jgiegħel lil dak li jkun jidentifika problemi ġenerali u transversali, iżda tgħin ukoll biex jitnaqqru każijiet stretti ħafna, uniċi, jew ta' darba li, anki jekk potenzjalment iqajmu kwistjoni ta' interpretazzjoni tad-dritt tal-Unjoni, huma sempliċement ma jkunu ta' ebda impatt ġenerali jew strutturali. F'kull każ, ma jkunx ta' periklu wieħed jassumi li l-maġġoranza tal-qorti nazzjonali kollha tal-aħħar istanza huma familjari ħafna ma' tali ħsieb, għalkemm forsi primarjament fil-limiti tas-sistemi tagħhom stess. Tip simili ta' ħsieb u riflessjoni għandu sempliċement jiġi applikat għal livell usa' u ikbar tal-ordinament ġuridiku tal-Unjoni.

149. Fil-qosor, ċertament m'iniex nissuġġerixxi li neħilsu minn unikorn sabiex minnufih jeħodlu postu ieħor:¹³⁴ il-ħsieb li hemm xi linja li taqsam bejn fejn tintemm interpretazzjoni u tibda applikazzjoni u bil-maqlub. Madankollu, l-għan tad-dmir ta' rinviju huwa li tkun żgurata interpretazzjoni uniformi tad-dritt tal-Unjoni, mhux l-applikazzjoni korretta tad-dritt. Għalhekk, l-uniformità mfittxija ma hijiex, u qatt ma kienet, fil-livell ta' *riżultat waħdieni* ta' kull każ individwali, iżda fil-livell tar-*regoli legali* li għandhom ikunu applikati. Dan ifisser li, loġikament, filwaqt li jkun hemm grad raġonevoli ta' uniformità ta' regoli legali, jista' jkun hemm diversità f'dak li huma riżultati speċifiċi.

2. Iktar interpretazzjonijiet raġonevolment possibbli

150. Huwa *ogġettivament* possibbli li punt speċifiku tad-dritt tal-Unjoni jkun interpretat b'modi differenti? Parti neċessarja ta' kull waħda mill-kundizzjonijiet tad-dmir ta' rinviju tibqa' dejjem studju dwar l-alternattivi. Madankollu, kuntrarju għall-*incertezza interna* u *suġġettiva* b'mod inerenti fl-għamla ta' kull dubju raġonevoli dwar ir-riżultat ta' każ individwali, hija l-eżistenza ta' alternattivi plawsibbli li jqiegħdu kunsiderazzjonijiet simili fuq bażi iktar *esterna* u *ogġettiva*. Min hawn isegwi s-suġġeriment li l-attenzjoni tkun iffokata mill-ġdid minn sempliċement "ma nafx" għal "dawn huma l-alternattivi li nrid nagħzel minnhom".

¹³⁴ Sabiex nerġa' niġi lura għall-metafora msemmija mill-Avukat Ġenerali Wahl, iktar 'il fuq fil-punt 103 ta' dawn il-konkluzjonijiet.

151. Nishaq dwar l-importanza tal-aġġettivi “possibbli” jew “plawżibbli”. Ċertament ma huwiex issuggerit li qorti tar-rinviju tkun obbligata tindika l-alternattivi kollha, timmotivahom, jew anki tispjega liema minnhom hija tiffavorixxi¹³⁵. Madankollu, għandu jkun hemm iktar minn sempliċi dubju sugġettiv, jew anki l-assenza ta’ għarfien, sabiex ikun iġġustifikat dmir ta’ rinviju.

152. Madankollu, fejn ikun hemm żewġ interpretazzjonijiet potenzjali jew iktar proposti quddiem il-qorti nazzjonali tal-aħħar istanza, id-dmir ta’ rinviju jsir strett. Wara kollox, huwa preċiżament għal din ir-raġuni li d-dmir kien originarjament impost: sabiex jiġi applikat meta jkun hemm disponibbli numru ta’ għażliet “fuq il-mejda”. Ix-xenarji li ġejjin huma partikolarment rilevanti sabiex juru meta tista’ tinqala’ tali sitwazzjoni.

153. L-ewwel nett, hemm eżempji fejn interpretazzjonijiet differenti tal-istess regola kienu adottati f’decizjonijiet finali ta’ qrati nazzjonali. Kull qorti oħra tal-aħħar istanza adita bit-tilwima li tkun tinvolvi l-istess element tad-dritt tal-Unjoni u li *tkun sabet divergenza* ta’ interpretazzjoni tal-istess regola hija obbligata tagħmel rinviju, sabiex tikkjarifika liema mill-fili ta’ ġurisprudenza jkun fil-fatt korrett. Ma jimportax jekk tali divergenza misjuba tkunx fl-istess Stat Membru jew f’diversi Stati Membri. Tabilhaqq, jiena wkoll ma narax il-logika li biha divergenza fil-fili ta’ ġurisprudenza nazzjonali biss ma tkunx biżżejjed sabiex oġġettivament ikun hemm ġurisprudenza diverġenti fuq l-istess materja fl-Unjoni¹³⁶ sakemm ma jkunx varjanti uniku ta’ diskriminazzjoni opposta. Wara kollox, il-logika sottostanti għas-sentenza Hoffmann-Laroche hija li jkun hemm divergenza mill-approċċ komuni “fi kwalunkwe Stat Membru”, u għal raġuni tajba: ma jistax ikun hemm interpretazzjoni uniformi jkun parti mill-Istat Membru sempliċement tmur għal rasha?

154. Madankollu, nixtieq nagħmel enfasi fuq id-decizjonijiet eżistenti *finali* mogħtija fil-livell nazzjonali. L-għan huwa ta’ differenza artikulata fl-interpretazzjoni fil-livell orizzontali, kemm jekk fl-istess Stat Membru (qrati differenti ta’ appell, awli differenti jew formazzjonijiet differenti tal-ogħla ġurisdizzjonijiet), kif ukoll fl-Istati Membri kollha. L-istess jista’ ma jkunx bilfors il-każ għal *sett wieħed ta’ proċeduri* li jkunu għadhom ma nqatgħux. F’tali sitwazzjoni, li fiha, pereżempju, l-interpretazzjoni aċċettata mill-qorti tal-ewwel istanza tkun differenti minn dik adottata mill-qorti tal-appell, bil-kawża li tkun imbagħad pendenti quddiem qorti suprema, jistgħu wkoll ikunu involuti żewġ approċi jew iktar għall-istess regola. Madankollu, kuntrarju għal sitwazzjoni fejn ikun hemm interpretazzjonijiet diverġenti f’decizjonijiet finali individwali kollha ta’ diversi qrati, dan ma jfissirx awtomatikament iktar modi raġonevoli u plawżibbli ta’ interpretazzjoni tal-istess regola tad-dritt tal-Unjoni. Fl-istess proċedura biss, tabilhaqq ma jistax jiġi eskluż li qorti partikolari sempliċement tkun għamlet żball. Għall-kuntrarju, divergenza fil-ġurisprudenza fi proċeduri differenti ma tkunx għadha żball, iżda problema strutturali kemm għad-dritt tal-Unjoni, kif ukoll għad-dritt nazzjonali.

155. It-tieni nett, is-sitwazzjonijiet l-oħra kollha, anki inkluża dik ta’ interpretazzjonijiet differenti adottati fl-istess sett ta’ proċeduri, għandhom imbagħad sempliċement ikunu evalwati fid-dawl ta’ kull każ individwali. Fil-proċeduri quddiem il-qorti tal-aħħar istanza, kien hemm tabilhaqq alternattivi plawżibbli rigward l-interpretazzjoni tal-istess regoli, irrispettivament minn fejn kienu ġew? Setgħu kienu fis-sottomissjonijiet tal-partijiet; setgħu ġew mid-diversi partijiet involuti

¹³⁵ Kif diġà kien issuggerit fil-passat bit-titolu “proċedura green light (dawl aħdar)” jew modi oħra ta’ riforma tal-proċedura ta’ decizjonijiet preliminari – ara, pereżempju, Due, O., “The Working Party Report” f’Dashwood, A., u Johnston, A.C., *The Future of the Judicial System of the European Union*, Hart, Oxford, 2001. Min-naħa l-oħra, dan ċertament ma jzommx lill-qorti tal-Ġustizzja milli tagħmel hekk, jekk tkun tixtieq hekk.

¹³⁶ Ara wkoll, f’dan is-sens, il-konklużjonijiet tal-Avukat Ġenerali Wahl fil-kawża magħquda X u van Dijk (C-72/14 u C-197/14, EU:C:2015:319, punt 68).

fil-proċeduri nazzjonali; jew tabilhaqq setgħu rriżultaw mid-diversi sentenzi preċedenti fl-istess proċeduri, fejn id-differenza ma kinitx żball iżda tabilhaqq il-manifestazzjoni ta' alternattivi plawżibbli.

156. Barra minn dan, tali dubji dwar l-għażliet bejn interpretazzjonijiet possibbli ta' regola waħda jistgħu naturalment dejjem joriġinaw mill-qorti nazzjonali stess. Madankollu, meqjus dak kollu li ntqal iktar 'il fuq f'din it-taqsim, nixtieq nenfasizza punt wieħed pjuttost importanti: realtà u realizmu. Wieħed bilkemm jistenna minn qrati nazzjonali tal-aħħar istanza li f'daqqa waħda dawn jinbidlu f'centri ta' riċerka tad-dritt komparattiv tal-Unjoni, u b'hekk huma stess, sabiex ngħidu hekk *ex officio*, jagħmlu riċerka tal-ġurisprudenza ta' qrati nazzjonali oħra fi Stati Membri oħra, jew jibdeu jaraw proattivament isibux problemi interpretattivi.

157. Madankollu, dak li ċertament huwa mistenni minn qrati nazzjonali tal-aħħar istanza huwa li huma jirrikonoxxu li oġġettivament hemm divergenza f'interpretazzjoni legali jekk dik id-diverġenza tkun espressament ingiebet għall-attenzjoni tagħhom minn kwalunkwe wieħed mill-atturi fil-proċeduri quddiemhom, b'mod partikolari mill-partijiet innifishom. Sakemm, tabilhaqq, ikun hemm divergenza fl-interpretazzjoni legali possibbli, murija, b'alternattivi possibbli, allura, bl-użu tat-terminoloġija tas-sentenza CILFIT, ikun jista' jitqies li ġie stabbilit, oġġettivament u esternament, dubju (raġonevoli) f'tilwima quddiemhom u ma jkunx jista' mbagħad jiġi injorat id-dmir ta' rinviju fl-interess li tinkiseb interpretazzjoni uniformi tad-dritt tal-Unjoni.

3. *Ebda ġurisprudenza tal-Qorti tal-Ġustizzja*

158. Aktarx li mhux ser ikun hemm assenza ta' diskussjoni (taħraq) dwar x'inhi eżattament, f'kuntest speċifiku, "ġurisprudenza stabbilita", u jekk kulhadd jifhimx eżattament x'kien "stabbilit" bl-istess mod. Madankollu, f'livell kunċettwali, hija tabilhaqq is-sentenza Da Costa¹³⁷, kif miżmuma u elaborata fis-sentenza CILFIT¹³⁸, li teħtieġ l-inqas eżami mill-ġdid. Qorti nazzjonali tal-aħħar istanza tkun obligata tagħmel rinviju jekk ikollha quddiemha kwistjoni ġdida ta' interpretazzjoni tad-dritt tal-Unjoni, jew kwistjoni li ma tkunx tista' tiġi riżolta kompletament abbażi ta' ġurisprudenza eżistenti tal-Qorti tal-Ġustizzja, jew fejn ikun xieraq tistieden lill-Qorti tal-Ġustizzja tikkjarifika jew teżamina mill-ġdid xi wħud mid-deċizjonijiet preċedenti tagħha.

159. Fi kliem sempliċi t-tieni kundizzjoni u din, it-tielet kundizzjoni huma żewġ aspetti tal-istess tħassib – l-ewwel kundizzjoni, tikkonċerna l-interpretazzjoni uniformi tad-dritt tal-Unjoni – f'tipi differenti ta' direzzjonijiet u b'atturi differenti. It-tieni kundizzjoni tirrigwarda koerenza orizzontali u ġurisprudenza nazzjonali, filwaqt li t-tielet waħda tiffokaw fuq id-deċizjonijiet tal-Qorti tal-Ġustizzja u fuq l-effetti tagħhom.

160. Qorti nazzjonali tal-aħħar istanza, għalhekk, ma hijiex obligata tagħmel rinviju għal kwistjoni ta' interpretazzjoni tad-dritt tal-Unjoni jekk l-istess dispożizzjoni tkun diġà giet interpretata mill-Qorti tal-Ġustizzja. L-istess japplika meta deċizjonijiet preċedenti tal-Qorti tal-Ġustizzja, mogħtija fi kwalunkwe tip ta' proċeduri, ikunu diġà taw gwida interpretattiva biżżejjed li tippermetti lill-qorti nazzjonali tirriżolvi l-kwistjoni quddiemha b'kunfidenza abbażi ta' ġurisprudenza eżistenti.

¹³⁷ Sentenza tas-27 ta' Marzu 1963, Da Costa *et* (28/62 sa 30/62, EU:C:1963:6).

¹³⁸ Sentenza tas-6 ta' Ottubru 1982, CILFIT *et* (283/81, EU:C:1982:335, punti 13 u 14).

161. Irrid nikkonkludi biss bi tliet kjarifiki addizzjonali f'dan ir-rigward.

162. L-ewwel, jista' jkun ta' siwi nerga' ninnota r-rabta logika bejn it-tielet kundizzjoni u l-ewwel waħda: dak li għandu jiġi stabbilit u għandu jiġi dedott b'mod ċar mill-ġurisprudenza hija *r-regola tad-dritt tal-Unjoni* li għandha tkun applikata, mhux l-eżitu tal-każ speċifiku. Għalhekk, għal darb'ohra, pereżempju, l-interpretazzjoni tad-dritt tal-Unjoni ta' x'tikkostitwixxi "ċirkostanza straordinarja" tkun giet stabbilita fil-mument li tkun giet iddikjarata d-definizzjoni ta' dak l-avveniment u kkonfermata mill-Qorti tal-Ġustizzja. Flief meta qorti tal-aħħar istanza tkun f'sitwazzjoni li fiha tkun tixtieq teżamina mill-ġdid, tirfina jew tmur lil hinn minn dik id-definizzjoni, hija għandha sempliċement tapplikaha minghajr ma tkun obbligata titlob gwida dwar jekk, pereżempju, minbarra l-isfond fattwali kollu diġà kopert mill-Qorti tal-Ġustizzja¹³⁹ ċirkustanzi straordinarji japplikaw ukoll fil-każ li jkun hemm ċerv jew raġel għarwien jiġri fuq il-mitjar.

163. It-tieni, jista' jkun gust jiġi rikonoxxut li, filwaqt li l-lingwa tal-Qorti tal-Ġustizzja tuża terminologija bħal "ġurisprudenza stabbilita", jew "deċiżjonijiet preċedenti", dan jista' fil-fatt xi drabi jammonta għal precedent wieħed. Ċertament, dan kollu jiddependi mill-kontenut, mill-kuntest u miċ-ċarezza tar-regola legali tal-Unjoni li suppost kellha tkun stabbilita fid-deċiżjoni preċedenti¹⁴⁰. Madankollu, pożizzjoni legali, artikolata b'mod ċar, anki jekk tkun giet iddikjarata darba biss (u, għalhekk, bilkemm tkun tammonta għal "ġurisprudenza stabbilita" ġenwina fit-tradizzjoni vera tad-dritt ċivili, li fiha kienet tittenna għal bosta drabi qabel ma effettivament issir vinkolanti) tista', sa mill-bidu, teħles lil qorti nazzjonali tal-aħħar istanza milli tagħmel rinviju.

164. It-tielet, qorti nazzjonali, u b'mod partikolari qorti nazzjonali tal-aħħar istanza, dejjem tithalla tistieden lill-Qorti tal-Ġustizzja tadatta, tirfina, tikkjarifika jew anki tmur lil hinn mid-deċiżjonijiet preċedenti tagħha. Madankollu, jekk qorti nazzjonali tal-aħħar istanza tkun tixtieq tmur lil hinn mill-interpretazzjoni tad-dritt tal-Unjoni li preċedentement kienet adottata mill-Qorti tal-Ġustizzja, dik il-qorti nazzjonali tkun obbligata tagħmel rinviju, u tispjega lill-Qorti tal-Ġustizzja r-raġunijiet għaliex hija ma tkunx taqbel u, idealment, tiddekrivi dak li għandu jkun, fil-fehma tal-qorti tar-rinviju, l-approċċ xieraq¹⁴¹.

165. Sabiex inkun għidt kollox, nista' nżid li tali kuntest ta' "kjarifika" jista' mhux biss jinkludi sitwazzjonijiet li fihom qorti nazzjonali tabilhaqq tkun tixtieq li l-Qorti tal-Ġustizzja timmodifika l-ġurisprudenza tagħha¹⁴², iżda wkoll xi drabi meta jkun hemm divergenza fil-ġurisprudenza tal-Qorti tal-Ġustizzja misjuba minn qorti nazzjonali mitluba tapplika dik il-gwida fil-livell nazzjonali. F'tali sitwazzjonijiet (nittama rari), ikun hemm dmir ta' rinviju, preċiżament fl-interess ta' interpretazzjoni uniformi tad-dritt tal-Unjoni mal-Unjoni kollha, sabiex ikunu evitati divergenzi bejn qrati nazzjonali, b'xi wħud minnhom jistrieħu fuq linja waħda tal-ġurisprudenza tal-Qorti tal-Ġustizzja, filwaqt li oħrajn effettivament japplikaw wieħed differenti.

¹³⁹ Deskritt iktar 'il fuq, punt 134 ta' dawn il-konkluzjonijiet.

¹⁴⁰ Wieħed jista' biss jislet kuntrast, mill-każijiet diskussi f'dawn il-konkluzjonijiet, bejn is-sentenza tal-4 ta' Ottubru 2018, Il-Kummissjoni vs Franza (Taxxa minn ras il-ghajn) (C-416/17, EU:C:2018:811), minn naħa, u s-sentenza tat-28 ta' Lulju 2016, *Association France Nature Environnement* (C-379/15, EU:C:2016:603), min-naħa l-oħra.

¹⁴¹ Għal eżempju, ara s-sentenza reċenti tal-5 ta' Diċembru 2017, M.A.S. u M.B. (C-42/17, EU:C:2017:936).

¹⁴² Fejn "kjarifika" sservi ta' ewfemiżmu effettivament għal revoka.

4. *Id-dmir ta' motivazzjoni (u l-kwistjoni miftuħa tal-infurzar tad-dmir ta' rinviġu)*

166. Fil-proposta magħmula f'dawn il-konkluzjonijiet il-portata tad-dmir ta' rinviġu diġà għandu l-eċċezzjonijiet. Huma ż-żewġ uċuħ tal-istess munita. Sabiex ikun hemm dmir ta' rinviġu, għandhom ikunu ssodisfatti t-tliet kundizzjonijiet deskritti fil-qosor f'din it-taqsim. Sabiex ma jkunx hemm lok għad-dmir (jew, skont kif ikun jiddependi mill-kostruzzjoni, sabiex tiskatta eċċezzjoni), waħda mit-tliet kundizzjonijiet għandha tkun assenti: jew ma jkunx hemm kwistjoni ta' interpretazzjoni tad-dritt tal-Unjoni; ikun hemm biss interpretazzjoni raġonevoli waħda possibbli tad-dritt tal-Unjoni inkwistjoni; jew tkun tista' tinstab risposta fil-ġurisprudenza eżistenza tal-Qorti tal-Ġustizzja.

167. Madankollu, hemm, f'kull każ, dmir trasversali, jew anki kundizzjoni oħra, ir-raba' waħda: irrilevanti minn liema waħda mit-tliet kundizzjonijiet tkun trid tiġi invokata mill-qorti nazzjonali tal-aħħar istanza, dik il-qorti jkollha l-obbligu tagħti *motivazzjoni adegwata* għall-konkluzjoni tagħha li l-każ quddiemha ma jkunx jaqa' taħt l-obbligu ta' rinviġu fis-sens tat-tielet paragrafu tal-Artikolu 267 TFUE.

168. Naturalment, ma hemmx parametru universali ta' x'inhu grad adegwat u, għalhekk, suffiċjenti ta' motivazzjoni. Kollox jiddependi min-natura tal-każ, kemm ikun kumpless u, fuq kollox, mill-argumenti miġjuba quddiem il-qorti li tiddeċiedi u minn dawk li jkun hemm fil-proċess tal-kawża. Madankollu, u f'kull każ, sakemm ikun tabilhaqq tqajjem punt rilevanti tad-dritt tal-Unjoni quddiem qorti nazzjonali tal-aħħar istanza, dik il-qorti jkollha obbligu tgħid b'mod ċar u speċifiku liema mit-tliet kundizzjonijiet (eċċezzjonijiet) suppost tapplika għal dak il-każ u li tagħti, mill-inqas, spjegazzjoni fil-qosor għala jkun hekk.

169. Jiena konvint li huwa importanti nenfasizza dan l-obbligu b'mod ċar. Riferiment ġenerali, vag, bilkemm issostanzjat għal acte clair jew għas-sentenza CILFIT, mingħajr ma tingħata motivazzjoni vera u speċifika għall-każ dwar għala eżattament ma jkunx hemm dmir ta' rinviġu fuq il-merti tal-każ inkwistjoni, ma jissodisfax dak ir-rekwiżit minimu¹⁴³. Għall-kuntrarju, fl-approċċ tabilhaqq pjuttost oġġettiv u estern fir-rigward tad-dmir ta' rinviġu fl-interess tal-uniformità sistemika fl-interpretazzjoni sostnuta f'dawn il-konkluzjonijiet, il-motivazzjoni li għandha tingħata mill-qorti nazzjonali tal-aħħar istanza hija reazzjoni għall-elementi li miġjuba għall-attenzjoni ta' dik il-qorti mill-partijiet jew minħabba li jkunu jirriżultaw b'mod ċar mill-proċeduri u mill-proċess tal-kawża stess. Id-dmir ta' motivazzjoni, għalhekk, jikkorrelata b'mod naturali mad-dmir ta' mħallef li jirreagixxi għaċ-ċirkustanzi u għall-argumenti rilevanti kollha miġjuba quddiemu.

170. Fi kliem sempliċi, imħallef ma huwiex obligat joħroġ ifittex problemi ta' interpretazzjoni li jistgħu possibbilment jinqalgħu dwar dispożizzjoni tad-dritt tal-Unjoni partikolari. Madankollu, il-problemi ta' interpretazzjoni mressqa quddiem, b'mod partikolari dawk imsemmija mill-partijiet, ma jistgħux "jinkinsu taħt it-tapit" mingħajr motivazzjoni tajba, billi sempliċement jingħad f'sentenza waħda li kollox huwa ċar u lil hinn minn kull dubju raġonevoli.

171. Fl-aħħar nett, fil-fehma tiegħi, id-dmir ta' motivazzjoni adegwata, għalkemm aktarx jirriżulta minn regoli nazzjonali rilevanti, huwa wkoll obbligu impost mid-dritt tal-Unjoni skont l-Artikolu 47 tal-Karta. Huwa pjuttost loġiku li jekk punt tad-dritt tal-Unjoni jitqajjem validament matul proċeduri ġudizzjarju nazzjonali, allura dak il-każ aktarx li jkun jaqa', sa fejn jikkonċerna l-applikabbiltà ta' elementi oħra tad-dritt tal-Unjoni, fil-portata tad-dritt tal-Unjoni.

¹⁴³ Ara diġà f'dan is-sens is-sentenza tat-28 ta' Lulju 2016, Association France Nature Environnement (C-379/15, EU:C:2016:603, punt 53).

Barra minn dan, hemm l-Artikolu 267 TFUE stess li huwa applikabbli f'tali każ. Għalhekk, tali każ, u kwalunkwe deċiżjoni nazzjonali meħuda b'rabta miegħu, huma b'mod ċar istanza ta' implimentazzjoni tad-dritt tal-Unjoni fis-sens tal-Artikolu 51(1) tal-Karta.

172. Dwar dan nieqaf apposta hawn. Kwistjonijiet relatati mal-infurzar tad-dmir ta' rinviju huma forsi materja għal kawżi fil-futur. Madankollu, qabel ma tali materji jkunu jistgħu jiġu diskussi fil-futur, il-portata u n-natura tad-dmir ta' rinviju għandhom l-ewwel ikunu eżaminati mill-ġid b'mod kunsiderevoli. Ikun biss jekk u ladarba jkun ittieħed dak il-pass, li jista' jkun rilevanti tiġi diskussa l-materja sussegwenti ta' rimedji.

173. Nikkonkludi bi tliet osservazzjonijiet ta' natura ġenerali.

174. L-ewwel, għaliex jeħtieġ li l-file CILFIT jiġi eżaminat mill-ġdid issa? Tabilhaqq, wara li qrajt il-konklużjonijiet konvinċenti tal-predeċessuri għorrief kollha tiegħi ċċitati matul dawn il-konklużjonijiet, huwa ċar li l-Qorti tal-Ġustizzja aktarx li ma hijiex ser tiftaħ dak il-file kif ġieb u laħaq. Barra minn dan, ironikament wieħed jista' jissuġġerixxi li, minhabba li s-sentenza CILFIT ma haddmitx għal erbgħin sena, ftit iktar snin jew għexieren ta' snin oħra ma humiex ser jagħmlu differenza. Hemm ukoll ċerta semplicità sabiha u ċertu gherf fl-inerzja, partikolarment malli s-sistema, b'mod ġenerali, issib xi xorta ta' ekwilibriju. Tabilhaqq, sabiex immur lura għall-metafora użata fl-introduzzjoni ta' dawn il-konklużjonijiet, ikun iktar għaqli li klieb riekda ma jitqajmux. Jekk iqumu, hadd ma jaf lil min jistgħu jigdmu.

175. Tali hsibijiet, ikunu kemm ikunu attraenti, għandhom il-limiti ċari tagħhom. Ma jagħmilx tajjeb li l-awtorità istituzzjonali u l-legittimità ta' kull qorti jitqiesu irrilevanti, minhabba li l-gwida li tkun ġejja miċ-ċentru ma jkunx qiegħed jingħata kas tagħha, u bir-raġun. Barra minn dan, jekk tali assenza ta' rilevanza tolgot wieħed mill-parametri kruċjali tas-sistema ġudizzjarja kollha, li għat-tħaddim sewwa tagħha u għal mill-inqas ftit mill-infurzar tagħha, dik is-sistema għandha tistrieħ fuq oħrajn, tista' tohloq regola pjuttost ħażina ta' xetticiżmu u li eventwalment tinfirex f'oqsma oħra u fi kwistjonijiet oħra. Finalment, aktarx jirriżultaw tensjonijiet jekk tali ekwilibriju akkurat jitlef il-bilanċ tiegħu minhabba mewġa f'daqqa waħda ta' infurzar selettiv ta' tali regoli, fejn dawk suġġetti għal tali infurzar jistgħu korrettement jistaqsu: għaliex aħna? B'dan il-mod, issa bil-klieb imqajma, isir obligatorju li r-regoli jiġu eżaminati mill-ġdid sabiex jiġu infurzati b'mod gwali fil-konfront ta' kulhadd.

176. It-tieni, jista' jiġi ssuġġerit li billi wieħed jiffoka fuq il-funzjoni makro jew pubblika tad-dmir ta' rinviju, il-proposta magħmula f'dawn il-konklużjonijiet tinjora litiganti individwali u d-drittijiet suġġettivi tagħhom. Barra minn dan, jekk jiġu sseparati minn dubji suġġettivi fil-każ individwali, id-definizzjoni tal-portata tad-dmir ta' rinviju u l-eċċezzjonijiet għal dak id-dmir isiru vagi fl-artikulazzjoni tagħhom, billi jkunu jistrieħu fuq kuncetti astratti bħal divergenza f'interpretazzjoni.

177. Fil-fehma tiegħi kienet preċiżament l-assenza ta' ċarezza fid-distinzjoni kuncettwali bejn il-funzjoni makro/mikro (pubblika/privata) u l-kundizzjonijiet oġġettivi/suġġettivi tad-dmir ta' rinviju li jahtu għall-problemi tas-sentenza CILFIT. Barra minn dan, l-għażla magħmula fis-sentenza CILFIT kienet unika wkoll b'mod ieħor: id-dmir ta' rinviju kien sar jiddependi primarjament minn kundizzjonijiet individwali u suġġettivi tal-każ speċifiku pendent quddiem qorti tal-aħħar istanza mingħajr, madankollu, ma' l-individwi kienu ngħataw drittijiet, kienu x'kienu, sabiex jinfurzew dak id-dmir.

178. Jekk, kif propost hawnhekk, in-natura prinċipalment sistemika u strutturali tad-dmir ta' rinviju kellha tkun irrikonoxxuta, li mbagħad tkun ibbażata fuq kunsiderazzjonijiet iktar oġġettivi tal-ħtigijiet li jinqalgħu fil-każ individwali, dan jkun jista' possibbilment jipprovdi lil litiganti individwali b'ħafna iktar fuq x'hiex jibbażaw l-argumenti f'każ individwali milli dubji ġudizzjarji suġġettivi. Barra minn hekk, filwaqt li jinfatmu parzjalment miċ-ċirkustanzi ta' każ individwali, il-kundizzjonijiet issuġġeriti hawnhekk huma, fir-rigward tan-natura u tal-artikolazzjoni tagħhom, fil-fatt iktar preċiżi minn dawk li hemm fis-sentenza CILFIT. Ukoll, għall-kuntrarju ta' diskussjonijiet kontinwi u interminabbli dwar jekk l-eċċezzjonijiet fis-sentenza CILFIT fil-fatt jammontawx għal lista ta' kontrolli jew sempliċement għal kaxxa tal-għodda, il-kundizzjonijiet proposti hawnhekk huma manifestament lista ta' kontrolli, b'konfermazzjoni tad-dmir korrispondenti ta' motivazzjoni speċifika u xierqa.

179. It-tielet u l-aħħar, tali "ħall" mis-sentenza CILFIT, li ma jiffokax iktar fuq l-applikazzjoni korretta tad-dritt tal-Unjoni f'kull każ quddiem qorti tal-aħħar istanza, ma jfissirx li l-Qorti tal-Ġustizzja tkun qiegħda tabdika mir-responsabbiltà ewlenija tagħha f'dak li għandu x'jaqsam mal-kisba ta' unità u uniformità tad-dritt tal-Unjoni?

180. Hadt spazju mhux ħazin f'dawn il-konkluzjonijiet sabiex nipprova nfisser għaliex jiena konvint li l-uniformità tas-sentenza CILFIT dwar l-applikazzjoni korretta tad-dritt tal-Unjoni f'kull każ individwali hija ħrafa. Minħabba n-natura decentralizzata u mxerrda tas-sistema ġudizzjarja tal-Unjoni, l-aqwa ħaġa li qatt tista' tinkiseb hija uniformità raġonevoli fl-interpretazzjoni tad-dritt tal-Unjoni, fejn dak it-tip ta' uniformità diġà pjuttost jidher kwazi impossibbli. Dwar l-uniformità fl-applikazzjoni u fir-riżultati, il-risposta hija pjuttost sempliċi: "ħadd ma jitlef minn dak li qatt ma kellu"¹⁴⁴.

V. Konkluzjoni

181. Nirrakkomanda li l-Qorti tal-Ġustizzja tirrispondi l-ewwel domanda preliminari magħmula lilha mill-Consiglio di Stato (Il-Kunsill tal-Istat, l-Italja) bil-mod li ġej:

Skont it-tielet paragrafu tal-Artikolu 267 TFUE, qorti jew tribunal ta' Stat Membru li kontra d-deċizzjonijiet tiegħu ma jkun hemm ebda rimedju ġudizzjarju taħt il-liġi nazzjonali għandu jagħmel rinviju tal-każ lill-Qorti tal-Ġustizzja, bil-kundizzjoni li, fl-ewwel lok, dak il-każ ikun iqajjem kwistjoni ġenerali ta' interpretazzjoni tad-dritt tal-Unjoni, li tista', fit-tieni lok, tkun raġonevolment interpretata f'iktar minn mod wiehed possibbli, u, fit-tielet lok, il-mod li bih għandha tkun interpretata l-liġi tal-Unjoni inkwistjoni ma jkunx jista' jiġi dedott mill-ġurisprudenza eżistenti tal-Qorti tal-Ġustizzja. Jekk tali qorti jew tali tribunal nazzjonali, li quddiemu tkun tqajmet kwistjoni ta' interpretazzjoni tad-dritt tal-Unjoni, jiddeċiedi li ma jissottomettix talba għal deċizzjoni preliminari skont dik id-dispożizzjoni, huwa jkun obligat jagħti r-raġunijiet b'mod adegwat sabiex ifisser liema waħda mit-tliet kundizzjonijiet ma kinix giet issodisfatta u għaliex.'

¹⁴⁴ Walton, I., "The Complete Angler", Gay & Bird, London, 1901, Kapitolu V.